

بیتاں دہائیہ کا ترجمان

سازیمول
سرگودھا

الحقانیہ

مجلہ

محرم المرام ۱۴۳۶ھ رجبی ۲۰۱۰ء



بانی: فقہ العصر حضرت مولانا مفتی عبدالشکور بریلوی قدس سرہ

فہرست

3	رحلت جلیل..... مفتی سید عبدالقدوس ترمذی مدظلہم
9	درس قرآن کریم..... " " "
11	درس حدیث..... حضرت مولانا منظور احمد نعمانی رحمہ اللہ تعالیٰ
13	ماقولات حکیم الامت رحمہ اللہ..... از قلم حضرت مفتی محمد حسن امرتسری رحمہ اللہ
15	اصلاحی مکاتیب..... فقید العصر مفتی سید عبدالشکور ترمذی قدس سرہ
17	علم اور علماء کی عزت سلاطین و امرا کی نظر میں..... فقید العصر مفتی سید عبدالشکور ترمذی قدس سرہ
22	مسئلہ دیوبند کسی فرقے کا نہیں اتباع سنت کا نام ہے.... حضرت مولانا مفتی محمد رفیع عثمانی مدظلہم
40	خدا اکیلا ہے..... مولوی محمد ابو ذر داہلہ علوم سرگودھا
43	حضرت مفتی الہی بخش محدث کاندھلوی رحمہ اللہ..... مولانا ضیاء الرحمن جالندھری ملتان
47	تعارف کتب..... غرینہ

☆☆☆☆☆☆



رحلت جلیل

حضرت مولانا عبدالجلیل صاحب رائیپوری کا مآثرہ وفات

مورخہ ۳ رذوالحجہ ۱۴۳۰ھ بروز ہفتہ موہاٹل پر کمری مولانا محمد ابراہیم صاحب خطیب جامع مسجد فیصل جھارپاں نے اطلاع دی کہ حضرت مولانا عبدالجلیل صاحب رائیپوری ابھی کچھ دیر قبل انتقال فرما گئے ہیں اور ان کا جنازہ عشاء کے بعد ڈھڈیاں میں ہوگا، احقر نے حضرت کے خویش جناب مولانا قاری مظفر صاحب سے رابطہ کیا تو انہوں نے بھی اس حادثہ کی تصدیق کر دی اور جنازہ کا وقت نو بجے شب بتایا۔ حضرت مولانا کی طبیعت کافی عرصہ سے ناساز چل رہی تھی اس لئے احباب کو ہر وقت اس حادثہ کا فکر لگا رہتا تھا، اللہ تعالیٰ کے ہاں ہر ایک کے جانے کا ایک وقت مقرر ہے اس سے پہلے جانے کا سوال ہی پیدا نہیں ہوتا اور نہ ہی اس وقت مسمیٰ سے کوئی مفر ہے حضرت کیلئے دنیا سے جانے کا یہی وقت طے تھا اس لئے انہوں نے اسی وقت پر داعی اجل کو لبیک کہا اور اپنی جان جان آفریں کے سپرد کر کے ابدی سکون و راحت کی منزل کی طرف سفر فرمایا: مع عمر بھری بے قراری کو قرار آ ہی گیا، انا للہ وانا الیہ راجعون اللہم اغفرلہ واکرم نزلہ وابدلہ دارا خیرا من دارہ واهلا خیرا من اہلہ۔ حق تعالیٰ حضرت کے درجات کو بلند فرمائیں اور پسماندگان کو بھر واجر سے نوازیں اللہم لا تحرمنا اجرہ ولا تفتننا بعدہ آمین۔

حضرت مولانا مرحوم کا روحانی تعلق خانقاہ رحیمیہ کے مشائخ عظام سے تھا جس کے گل سرسبد حضرت شاہ عبدالرحیم رائیپوری نور اللہ مرقدہ تھے، حضرت رائیپوری رحمہ اللہ اپنے عہد کی ایک عظیم روحانی، علمی اور عبقری شخصیت تھی، آپ حضرت اقدس شاہ عبدالرحیم سہارنپوری اور قطب الارشاد حضرت اقدس مولانا رشید احمد گنگوہی رحمۃ اللہ علیہما کے خلفاء کرام میں ایک ممتاز حیثیت اور مقام کے حامل تھے، آپ خانقاہ رحیمیہ رائیپور کے بانی، وقت کے جید عالم حقانی و ربانی اور امام وقت اور لاکھوں کے روحانی پیشوا تھے، آپ کی ذات قدسی صفات پر اکابر علماء دیوبند کو مکمل اعتماد تھا، ریشمی رومال کی تحریک میں آپ حضرت شیخ العالم شیخ الہند مولانا محمود حسن دیوبندی رحمۃ اللہ



علیہ کے خاص معتمد اور دست راست تھے، رائپور کی خانقاہ کو آپ نے ذکر الہی کے انوارات سے معمور فرمادیا، وقت کے جید علماء کرام اور مفتیان عظام آپ کے حلقہ ارادت میں شامل ہوئے، آپ کا فیض برصغیر پاک و ہند میں ہر چہار سو پہنچا اور آپ کے نامور خلفاء کرام نے اس سلسلہ کو مزید آگے پھیلا یا، آپ کے بعد خانقاہی اور روحانی سلسلہ کے بقا اور دوام کیلئے اس عظیم مسند پر فائز ہونے کیلئے آپ کی نگاہ انتخاب اپنے عظیم جانشین ممتاز عالم دین اور خاص تربیت یافتہ حضرت مولانا عبدالقادر رائپوری رحمۃ اللہ علیہ پر پڑی اور اپنی زندگی ہی میں حضرت نے ان کو اپنا خلیفہ بنا دیا۔

حضرت عبدالقادر رائپوری رحمۃ اللہ علیہ پہلی مرتبہ ۱۳۲۲ھ میں رائپور آپ کی خدمت میں حاضر ہوئے اور مسلسل چودہ سال تک اپنے شیخ کی خدمت کی اور پھر پورا استفادہ فرمایا اور پھر شیخ کی وفات کے بعد ۱۳۳۷ھ سے تا دم زلیست ۱۳۸۲ھ تک ۴۵ سال شیخ کی مسند پر جلوہ افروز رہے آپ کے توسط سے یہ سلسلہ خوب پھیلا اور اسے بڑی پذیرائی حاصل ہوئی، بڑے بڑے علماء کرام نامور خطباء عظام آپ کے حلقہ ارادت میں شامل ہوئے، بہت سے حضرات کو خلعت خلافت سے نوازا گیا جن میں حضرت علامہ انور شاہ کشمیری قدس سرہ کے ممتاز علامہ اور جانشین حضرت مولانا محمد صاحب انوری اور حضرت شاہ عبدالرحیم صاحب کے نواسہ حضرت اقدس مولانا عبدالعزیز رائپوری حضرت مولانا عبد الجلیل رائپوری رحمۃ اللہ علیہم وغیرہ مشہور اور ممتاز ہیں۔

حضرت شاہ عبدالقادر رائپوری رحمۃ اللہ علیہ اصلاً پنجاب کے ضلع سرگودھا سے تعلق رکھتے تھے آپ کا آبائی وطن جھارپا کے قریب واقع موضع ڈھڈیاں تھا اس لئے آپ کے اعزہ واقارب سب اسی علاقہ میں قیام پذیر تھے، حضرت جب کبھی پاکستان تشریف لاتے تو ڈھڈیاں بھی قیام پذیر ہوتے اس وقت یہ جگہ پورے ملک کیلئے ایک مرجع اور مرکز بن جاتی حضرت کی جہ سے دور دور سے حضرات حاضر ہوتے اور اس خانقاہ رحمیہ قادریہ میں قیام کرتے آپ کی معیت و صحبت سے خوب بہرہ ور ہوتے، مستقل قیام چونکہ رائپور کی خانقاہ میں تھا اس لئے کچھ عرصہ بعد آپ پھر رائپور واپس تشریف لے جاتے آخر تک یہی معمول رہا، حضرت نے اپنے شیخ کی خدمت میں ایک طویل عرصہ گزارا اور ان کی رفاقت ساہا سال آپ کو بسر رہی اس لئے حضرت رائپور کی دلی خواہش تھی کہ وفات کے بعد



بھی اکٹھے رہیں چنانچہ اسی خواہش کے احترام میں حضرت رائیپوری نے جب پاکستان کا آخری سفر فرمایا تو ذمہ دار حضرت سے وعدہ لیا کہ وہ مجھے رائیپور پہنچائیں گے تاکہ وفات کی صورت میں تدفین رائیپور میں ہو لیکن یہ حق تعالیٰ کو منظور نہ تھا اس لئے ایسا نہیں ہوسکا اور ربیع الاول ۱۳۸۲ھ اگست ۱۹۶۲ء میں جب لاہور میں آپ کا انتقال ہوا تو آپ کے اعزہ و اقارب کے اصرار پر آبائی وطن ڈھڑیاں منتقل کیا گیا اور جنازہ کے بعد تدفین بھی وہیں عمل میں آئی ر و کم حسرات فی بطون المقابر، واللہ غالب علی امرہ، ہو ذلک تقدیر العزیز العلیم۔ ظاہری طور پر اگرچہ آپ کی تدفین رائے پور نہ ہو سکی لیکن امید قوی ہے کہ حق تعالیٰ نے عالم برزخ میں ان حضرات کی ارواح مبارکہ کو جمع فرمادیا ہوگا۔ ماذلک علی اللہ بعزیز، اس طرح ع می دہریز داں مراد متقیں پر بھی عمل ہو گیا ہوگا۔ واللہ اعلم بالسرار افعالہ و بفعل ما یشاء و یحکم ما یرید۔

حضرت کی وفات کے بعد آپ کے بھتیجے حضرت مولانا عبد الجلیل صاحب اور بھانجے حضرت مولانا عبد الوحید صاحب رحمۃ اللہ علیہما نے مستقل ڈھڑیاں میں قیام فرمایا دونوں حضرات نے حضرت اقدس برکتہ العصرین شیخ الحدیث مولانا محمد زکریا صاحب رحمۃ اللہ علیہ کی نگرانی میں درس نظامی کی تعلیم مظاہر العلوم سہارنپور میں مکمل کی اور پھر حضرت رائے پوری کی خدمت میں ہی سارا وقت گزارا، حضرت سے بھرپور استفادہ کیا اور سلوک و تصوف کی منازل کو طے فرمایا حضرت نے خلعت خلافت سے بھی سرفراز فرمایا حضرت مولانا عبد الجلیل صاحب رائے پوری نے حضرت اقدس مولانا عبدالقادر صاحب کی مسند ارشاد پر ڈھڑیاں میں ۱۳۸۲ھ سے ۱۳۳۰ھ تک مکمل اڑتالیس سال اس گلشن رحیمی قادری کو آباد و شاد رکھا اور سالکین راہ سلوک اور طالبان خدا کو خوب سیراب فرمایا، جزاھم اللہ تعالیٰ و رضی عنہ وارضاه آمین۔

احقر نے نام تو حضرت کا بچپن سے ہی سن رکھا تھا اور ڈھڑیاں سے بھی واقف تھا کیونکہ ۱۹۷۴ء میں حضرت اقدس شیخ الحدیث مولانا محمد زکریا صاحب کاندھلوی قدس سرہ پاکستان تشریف لائے تو آپ جھاڑیاں اور پھر ڈھڑیاں بھی تشریف لے گئے تھے حضرت اقدس والد ماجد قدس سرہ حضرت شیخ کی زیارت کیلئے جھاڑیاں حاضر ہوئے تو کئی احباب کو حضرت نے ساتھ لیا احقر نا کاہ



کو بھی ہمراہ جانے کی سعادت حاصل ہوئی اور حضرت شیخ کی پہلی مرتبہ زیارت کا حجاج اور یاں میں شرف حاصل ہوا اس وقت اگرچہ ڈھڈیاں نہیں جاسکتا تاہم حضرت اقدس مولانا عبدالقادر رائے پوری کے مزار پر حاضری کا شوق پیدا ہو گیا، ۱۹۷۹ء میں مفکر اسلام حضرت مولانا ابوالحسن ندوی جب ڈھڈیاں تشریف لائے اس وقت بھی وہاں حاضری کا شدید تقاضہ پیدا ہوا لیکن پہلی مرتبہ وہاں حاضری کی فہرست غالباً ۱۹۸۴ء میں آئی حضرت مولانا عبدالوحید صاحب، حضرت مولانا عبدالجلیل صاحب دونوں بزرگوں کی ملاقات اور ان سے مجلس ہونے پر انوار پر بھی حاضری دی حضرت مولانا عبدالوحید صاحب نے بہت وقت عنایت فرمایا اور بزرگوں کے واقعات و حالات سنائے حضرت مولانا عبدالجلیل صاحب اگرچہ طبعاً کم کو کم آمیز واقع ہوئے تھے لیکن انہوں نے بھی خاص وقت دیا اور بہت سے واقعات و حالات بیان فرمائے، ایک مرتبہ حضرت مولانا سعید احمد صاحب انوری کی ملاقات بھی حضرت ہی کے ہاں ہوئی اس کے بعد بارہا حاضری ہوتی رہی جب کبھی حضرت مولانا کی مجلس میں بیٹھنے کا موقع ملتا حضرت نہایت قیمتی ملفوظات سے بہرہ ور فرماتے احقر کے جدا مجد حضرت مفتی عبدالکریم گمٹھلوی سے خوب واقف تھے اس لئے ان کے فتاویٰ کی اشاعت کے متعلق بارہا استفسار فرماتے حضرت والد صاحب رحمۃ اللہ علیہ سے بھی خاص تعلقات تھے اور مسائل و فتاویٰ میں ان پر اعتماد تھا احقر نے ایک مرتبہ عرض کیا کہ امداد الاحکام چار جلدوں میں مکمل ہو چکا ہے تو بڑی مسرت کا اظہار فرمایا حضرت اقدس والد ماجد کی کتاب تذکرہ حضرت مدنی پر بڑی مسرت اور خوشی ظاہر فرمائی۔ احقر کے استفسار پر ایک مرتبہ بڑی تفصیل سے حضرت رائے پوری ثانی کی تدفین کا واقعہ بیان فرمایا حضرت شیخ الحدیث مولانا محمد زکریا صاحب کا مدھلوی کی آپ بیتی کا ذکر فرمایا اور یہ بھی کہ حضرت شیخ نے فرمایا تھا کہ اس میں..... جملہ حذف کر دیا جائے گا۔ ایک مرتبہ صبح صادق کے بارہ میں آپ سے برادر مولانا مفتی محمد طاہر مسعود سلمہ نے استفسار فرمایا حضرت نے مشہور مروج نقشوں کی تائید فرمائی اور فرمایا کہ کراچی کے جن نقشوں میں دس منٹ کا تفاوت لکھا ہے وہ صحیح نہیں ہے۔ احقر کو ایک بار ذکر اللہ کی بطور خاص تلقین فرمائی حضرت خود بھی سراپا ذکر تھے قلم طعام، قلم اختلاط مع الانام، قلمت کلام، قلمت منام، سب مجاہدات پر آپ کا پورا پورا



عمل تھا اور ذکر اللہ کے خاص انوارات و برکات اور اثرات دیکھنے سے محسوس ہوتے تھے۔

احقر پر حضرت کی خاص شفقت و عنایت تھی اپنے بڑوں کی نسبت سے بعض مسائل کے متعلق احقر سے استفسار فرماتے چند سال قبل حضرت نے تحریری طور پر میراث کے ایک مسئلہ میں احقر سے فتویٰ طلب فرمایا احقر نے جواب لکھ کر خدمت میں پیش کیا تو حضرت نے بڑی دعاؤں سے نوازا، یہ ان کی خور و نوازی اور تواضع و عاجزی تھی کہ اس ناکارہ کو یاد فرمایا ورنہ حضرت کے متعلقین و احباب اہل علم اور ارباب فتویٰ کی کمی نہ تھی۔

حضرت کو شہرت سے بے حد وجہ نفرت تھی ان حضرات کے ہاں اخفاء اور اپنے آپ کو مٹانے کا خاص ذوق تھا اور فنایت کا بھی وہی مقام معلوم ہوتا تھا جو کسی شاعر نے اس شعر میں یوں بیان کیا ہے:

تو دروغم شو وصال این است و بس گم شدن گم کن کمال این است و بس

حب جاہ ایک ایسا مرض ہے جو عارفین کے ارشاد کے مطابق ان سے بھی سب سے آخر میں نکلتا ہے آخر ما یخرج من قلوب العارفین حب الجاہ، اس کے بعد یقیناً انسان کامل انسان بنتا ہے ان حضرات میں فنایت تواضع کوٹ کوٹ کر بھری ہوتی تھی۔

احقر جنازہ میں حاضر ہوا لیکن اس وقت کسی سے بھی ملاقات اور تعزیت نہ ہو سکی عید الاضحیٰ کے بعد حاضر ہوا تو محترم جناب قاری مظفر صاحب زید مجدہم نے حضرت کی تواضع اور فنایت سے متعلق واقعہ سنایا کہ حضرت اقدس نواب عشرت علی خان قیصر دامت برکاتہم نے کسی ذریعہ سے معلوم کرنا چاہا کہ حضرت اس وقت کس مقام پر ہیں تو حضرت نے اس استفسار کے جواب میں فرمایا کہ حضرت نواب صاحب سے میری طرف سے عرض کر دیا جائے کہ میں تو صفر محض ہوں کچھ بھی نہیں ہوں سبحان اللہ شیخ سعدی نے سچ کہا ربع نہد شاخ پر میوہ سر بر زمیں، زیر بار اند درختاں کہ شربا دارند۔

بلاشبہ انسان کی تباہی میں حب جاہ اور حب مال کا بڑا دخل ہے حق تعالیٰ اپنے جن خاص بندوں پر اپنا فضل فرماتے ہیں ان موذی امراض سے انہیں بچا لیتے ہیں اور شہرت سے نفرت اور حقیقی تواضع ان کے لئے دائمی شہرت بقاء دوام اور بوضع لہ القبول فی الارض کا ذریعہ بن جاتی ہے اور پھر قمر بلکہ بدر کامل بن کر یہ حضرات اپنی حیات مستعار ہی میں نہیں بلکہ وفات



کے بعد بھی چمکتے رہتے ہیں اور دوسروں کے لئے راہنمائی کا سبب بنتے ہیں اور اپنے فیوضات و برکات کی وجہ سے بعد میں بھی زندہ رہتے ہیں۔

ہرگز نہ نمیردا نکمہ اش زندہ شد بعشق شیت است بر تیریدہ عالم دوام ما

ان حضرات کا تنہا وجود ہی کتنے فتنوں کے سد باب کا ذریعہ ہے اس کا صحیح علم ان حضرات کے دنیا سے رخصت ہونے پر ہی ہوتا ہے۔ اللہ تعالیٰ ہمارے حال زار پر رحم فرماویں اور ہمیں بزرگوں کی برکات سے محروم نہ فرماویں آمین۔

حضرت کی حیات میں بھی کئی مرتبہ حاضری ہوئی آپ کے بعد بھی بارہا جانا ہوا اور حضرت نے غایت شفقت و عنایت سے بڑی توجہ فرمائی اور بڑی دعائیں دیں احقر نے جب بھی اہل خانہ کے لئے اور اپنے لئے جامعہ کے لئے دعاؤں کے لئے عرض کیا تو ڈھیروں دعائیں دیں۔

حضرت کا مزاج جلسوں اور اجتماعات میں شامل ہونے کا نہ تھا چند سال قبل برادر مولانا اشرف علی بدظلم نے اپنے ادارہ کے جلسہ میں حضرت کو دعوت دی تو ان کے صرار پر ازراہ شفقت و عنایت حضرت تشریف لائے جلسہ کی سرپرستی فرمائی اور دعا بھی فرمائی۔

ایک مرتبہ جامعہ محمودیہ سرکوڈھا کے جلسہ میں لاہور سے حضرت مولانا اشرف علی تھانوی بدظلم بھی تشریف لائے حضرت کی موجودگی میں حضرت مولانا کا بیان ہوا حضرت نے بھی سماعت فرمایا، جامعہ مفتاح العلوم سرکوڈھا کے جلسہ میں بھی حضرت تشریف لائے حضرات کو وہاں بھی حضرت کی زیارت کا شرف حاصل ہوا، ان حضرات نے اپنے آپ کو مٹانے کی حد کر دی تھی اس لئے نئی نسل کے نوجوانوں کو حضرت اقدس کی زیارت اور تعارف نہ تھا ان جلسوں میں تشریف آوری سے انہیں زیارت کا موقع ملا۔ حضرت کے پسماندگان میں آپ کے صاحبزادگان حضرت مولانا سعید صاحب اور حضرت مولانا محمد ابراہیم صاحب بدظلم حیات ہیں اور وہ حضرت کے مشن کو آگے بڑھا رہے ہیں اللہ تعالیٰ ان کی نصرت فرمائیں اور انہیں مزید ترقی دیں، آمین۔

احقر عبد القدوس ترمذی غفرلہ

جامعہ حقانیہ ساہیوال سرکوڈھا

۲۷/۲ ذوالحجہ ۱۴۳۰ھ ۱۵/۱۲ دسمبر ۲۰۰۹ء

مفتی سید عبدالقدوس ترمذی مدظلہم

درس قرآن کریم

اسی طرح ایک قریشی سردار زہر بن حارث نے ایک مرتبہ اپنی قوم کو خطاب کر کے کہا: ”اے قوم قریش! آج تم ایک مصیبت میں گرفتار ہو کہ اس سے پہلے کبھی ایسی مصیبت سے سابقہ نہیں پڑا تھا کہ محمد (صلی اللہ علیہ وسلم) تمہاری قوم کے ایک نوجوان تھے، اور تم سب ان کے عادات و اخلاق کے گرویدہ اور اپنی قوم میں ان کو سب سے زیادہ سچا اور سب سے زیادہ امانتدار جانتے اور کہتے تھے اب جبکہ ان کے سر میں سفید بال آنے لگے اور انہوں نے ایک بے مثل کلام اللہ کی طرف سے پیش کیا تو تم ان کو جادوگر کہنے لگے، خدا کی قسم وہ جادوگر نہیں، ہم نے جادوگروں کو دیکھا اور برتا ہے، ان کے کلام سنے ہیں، اور طریقوں کو سمجھا ہے، وہ بالکل اس سے مختلف ہیں۔ اور کبھی تم ان کو کاہن کہنے لگے، خدا کی قسم! وہ کاہن بھی نہیں، ہم نے بہت کاہنوں کو دیکھا اور ان کے کلام سنے ہیں، ان کو ان کے کلام سے کوئی مناسبت نہیں۔

اور کبھی تم ان کو شاعر کہنے لگے، خدا کی قسم! وہ شاعر بھی نہیں، ہم نے خود شعر، شاعری کے تمام فنون کو سیکھا سمجھا ہے، اور بڑے بڑے شعراء کے کلام ہمیں یاد ہیں، ان کے کلام سے اس کو کوئی مناسبت نہیں، پھر کبھی تم ان کو مجنون بتاتے ہو، خدا کی قسم! وہ مجنون بھی نہیں، ہم نے بہت سے مجنوں کو دیکھا بھالا، ان کی بکواس سنی ہے، ان کے مختلف اور مخلط کلام سنے ہیں، یہاں یہ کچھ نہیں، اے میری قوم تم انصاف کے ساتھ ان کے معاملہ میں غور کرو، یہ سرسری غلا دینے کی چیز نہیں“ (خصائص کبریٰ ج ۱ ص ۱۱۴)

حضرت ابو ذر صحابی رضی اللہ عنہ فرماتے ہیں کہ میرا بھائی انیس ایک مرتبہ مکہ معظمہ گیا، اس نے واپس آ کر مجھے بتلایا کہ مکہ میں ایک شخص ہے جو یہ کہتا ہے کہ وہ اللہ کا رسول ہے، میں نے پوچھا کہ وہاں کے لوگ اس کے بارے میں کیا رائے رکھتے ہیں! بھائی نے کہا کہ کوئی ان کو شاعر کہتا ہے، کوئی کاہن بتلاتا ہے، کوئی جادوگر کہتا ہے، میرا بھائی انیس خود بڑا شاعر ہے اور کہانت وغیرہ سے



واقف آدمی تھا، اس نے مجھ سے کہا کہ جہاں تک میں نے غور کیا لوگوں کی یہ سب باتیں غلط ہیں، ان کا کلام نہ مر ہے نہ کہانت ہے، نہ مچھونا نہ کلمات ہیں، بلکہ مجھے وہ کلام صادق نظر آتا ہے۔

ابوذر رضی اللہ عنہ فرماتے ہیں کہ بھائی سے یہ کلمات سن کر میں نے مکہ کا سفر کیا، اور مسجد حرام میں آ کر پڑ گیا، تیس روز میں نے اس طرح گزارے کہ بوائے زمزم کے پانی کے میرے پیٹ میں کچھ نہیں گیا، اس تمام عرصہ میں نہ مجھے بھوک کی تکلیف معلوم ہوئی نہ کوئی ضعف محسوس کیا (خصائص ج ۱ ص ۱۱۶) واپس گئے تو لوگوں سے کہا کہ میں نے روم اور فارس کے فصحاء و بلغاء کے کلام بہت سنے ہیں، اور کاہنوں کے کلمات اور مجیر کے مقالات بہت سنے ہیں، محمد (صلی اللہ علیہ وسلم) کے کلام کی مثال میں نے آج تک کہیں نہیں سنی، تم سب میری بات مانو، اور آپ صلی اللہ علیہ وسلم کا اتباع کرو، چنانچہ فتح مکہ کے سال میں ان کی پوری قوم کے تقریباً ایک ہزار آدمی مکہ پہنچ کر مسلمان ہو گئے (خصائص ج ۱ ص ۱۱۶)

اسلام اور آنحضرت صلی اللہ علیہ وسلم کے سب سے بڑے دشمن ابو جہل اور اخنس بن شریق وغیرہ بھی لوگوں سے چھپ کر قرآن سنا کرتے، اور اس کے عجیب و غریب، بے مثل و بے نظیر اثرات سے متاثر ہوتے تھے، مگر جب قوم کے کچھ لوگوں نے ان کو کہا کہ جب تم اس کلام کو ایسا بے نظیر پاتے ہو تو اس کو قبول کیوں نہیں کرتے؟ تو ابو جہل کا جواب یہ تھا کہ تمہیں معلوم ہے کہ بنی عبد مناف میں اور ہمارے قبیلہ میں ہمیشہ سے رقابت اور معاصرانہ مقابلہ چلتا رہتا ہے، وہ جس کام میں آگے بڑھنا چاہتے ہیں ہم بھی اس کا جواب دیتے ہیں، اب جبکہ ہم اور وہ دونوں برابر حیثیت کے مالک ہیں تو اب وہ یہ کہنے لگے کہ ہم میں ایک نئی پیدا ہوا ہے جس پر آسمان سے وحی آتی ہے اب ہم اس میں کیسے ان کا مقابلہ کریں، میں تو کبھی اس کا اقرار نہ کروں گا (خصائص)

خلاصہ کلام یہ ہے کہ قرآن کے اس دعوے اور چیلنج پر صرف یہی نہیں کہ پورے عرب نے ہار مان لی اور سکوت کیا، بلکہ اس کے بے مثل و بے نظیر ہونے اور اپنے عجز کا کھلے طور پر اعتراف بھی کیا ہے، اگر یہ کسی انسان کا کلام ہوتا تو اس کی کوئی وجہ نہ تھی کہ سارا عرب بلکہ ساری دنیا اس کا مثل لانے سے عاجز ہو جاتی۔ (معارف القرآن ج ۱ ص ۱۵۰)



مولانا منظور احمد نعمانی رحمہ اللہ تعالیٰ

درس حدیث

ارکان اسلام پر جنت کی بشارت

عن انس بن مالك قال نهينا ان نسال رسول الله ﷺ عن شيء فكان يعجبنا ان يجيء الرجل من اهل البادية العاقل فيسئله ونحن نسمع فجاء رجل من اهل البادية فقال يا محمد ! اتانا رسولك فزعم لنا انك تزعم ان الله ارسلك قال صدق قال فمن خلق السماء قال الله قال فمن خلق الارض قال الله قال فمن نصب هذه الجبال وجعل فيها ما جعل قال الله قال فبالذي خلق السماء وخلق الارض ونصب هذه الجبال آله ارسلك؟ قال نعم قال وزعم رسولك ان علينا خمس صلوات في يومنا وليتنا قال صدق قال فبالذي ارسلك آله امرك بهذا قال نعم قال وزعم رسولك ان علينا زكوة في اموالنا قال صدق قال فبالذي ارسلك آله امرك بهذا؟ قال نعم قال وزعم رسولك ان علينا صوم شهر رمضان في سنتنا قال صدق قال فبالذي ارسلك آله امرك بهذا؟ قال نعم قال وزعم رسولك ان علينا حج البيت من استطاع اليه سبيلا قال صدق قال ثم ولي وقال والذي بعثك بالحق لا ازيد عليهن ولا انقص منهن فقال النبي ﷺ لئن صدق ليدخلن الجنة (رواه البخاري ومسلم)

ترجمہ: حضرت انس بن مالک رضی اللہ عنہ سے روایت ہے وہ کہتے ہیں کہ ہم کو ممانعت کر دی گئی تھی کہ رسول اللہ ﷺ سے (بلا خاص ضرورت کے) کچھ پوچھیں تو ہم کو اس بات سے خوشی ہوتی تھی کہ کوئی سمجھدار بدوی حضرت ﷺ کی خدمت میں آئے اور آپ سے کچھ پوچھے اور ہم سنیں تو ان ہی ایام میں ایک بدوی خدمت نبوی ﷺ میں حاضر ہوا اور عرض کیا اے



محمد تمہارا قاصد یا مبلغ ہمارے پاس پہنچا تھا اس نے ہم سے بیان کیا کہ تمہارا کہنا ہے کہ اللہ نے تم کے اپنا رسول بنا کر بھیجا ہے؟ حضور صلی اللہ علیہ وسلم نے فرمایا اس نے تم سے ٹھیک کہا۔ اس کے بعد اس بدوی نے کہا تو بتلاؤ کہ آسمان کس نے بنایا ہے آپ صلی اللہ علیہ وسلم نے فرمایا اللہ نے پھر اس نے کہا زمین کس نے بنائی؟ آپ صلی اللہ علیہ وسلم نے فرمایا اللہ نے اس نے کہا زمین پر یہ پہاڑ کس نے کھڑے کئے ہیں اور ان پہاڑوں میں اور جو کچھ بنا ہے وہ کس نے بنایا ہے؟ آپ نے فرمایا اللہ نے اس کے بعد اس بدوی سائل نے آپ سے کہا پس قسم ہے اس ذات کی جس نے آسمان بنایا زمین بنائی اور اس پر پہاڑ نصب کئے کیا اللہ ہی نے تم کو بھیجا ہے؟ آپ نے فرمایا بے شک مجھے اللہ ہی نے بھیجا ہے پھر اس نے کہا تمہارے اس قاصد نے ہم سے یہ بھی بیان کیا تھا کہ ہم پر دن رات میں پانچ نمازیں بھی فرض ہیں؟ حضور صلی اللہ علیہ وسلم نے فرمایا یہ بھی اس نے تم سے ٹھیک کہا اس بدوی نے کہا تو قسم آپ کے بھیجنے والے کی کیا اللہ نے ہی آپ کو ان نمازوں کا بھی حکم کیا ہے؟ آپ نے فرمایا ہاں یہ اللہ ہی کا حکم ہے پھر بدوی نے کہا اور آپ کے قاصد نے بیان کیا تھا کہ ہمارے مالوں میں زکوٰۃ بھی مقرر کی گئی ہے؟ آپ نے فرمایا یہ بھی اس نے تم سے سچ کہا اعرابی نے کہا تو قسم ہے آپ کو بھیجنے والے کی کیا اللہ نے آپ کو اس کا حکم کیا ہے؟ آپ نے فرمایا ہاں یہ بھی اللہ ہی کا حکم ہے پھر اس اعرابی نے کہا کہ آپ کے قاصد نے بیان کیا تھا کہ سال میں ماہ رمضان کے روزے بھی ہم پر فرض ہوئے ہیں آپ نے فرمایا یہ بھی اس نے سچ کہا اعرابی نے عرض کیا تو قسم آپ کے بھیجنے والے کی کیا اللہ نے آپ کو اس کا حکم دیا ہے؟ آپ صلی اللہ علیہ وسلم نے فرمایا ہاں یہ بھی اللہ ہی کا حکم ہے اس کے بعد اعرابی نے کہا اور آپ کے قاصد نے ہم سے یہ بھی بیان کیا کہ ہم میں سے جو حج کے لئے مکہ پہنچنے کی استطاعت رکھتا ہو اس پر بیت اللہ کا حج بھی فرض ہے آپ صلی اللہ علیہ وسلم نے فرمایا یہ بھی اس نے سچ کہا (راوی کا بیان ہے کہ) یہ سوال وجواب ختم کر کے وہ اعرابی چل دیا اور چلتے ہوئے اس نے کہا اس ذات کی قسم جس نے آپ کو حق کے ساتھ مبعوث فرمایا ہے میں ان میں نہ کوئی زیادتی کروں گا اور نہ کوئی کمی رسول اللہ صلی اللہ علیہ وسلم نے فرمایا اگر یہ صادق ہے تو ضرور جنت میں جائے گا۔ (۷۶)



مرسلہ: محمد صدیق عفا اللہ عنہ

ملفوظات حکیم الامت رحمہ اللہ تعالیٰ

جمع و ترتیب: حضرت مولانا مفتی محمد حسن امرتسری قدس سرہ

○ فرمایا ایک موقع پر ایک تحصیلدار صاحب جو ایک تقریب میں علماء پر اعتراض کر رہے تھے ہمارے خاندانی بزرگوں کے مہمان تھے اور مجھ سے تعارف نہ رکھتے تھے کہنے لگے مولویوں نے قوم کو تباہ کر دیا ہے تعلیم انگریزی سے روکتے ہیں میں بھی ایک کنارے پر بیٹھا سن رہا تھا میری عمر لڑکپن کی تھی بہت دیر تک خاموش رہا جب وہ بہت زیادتی کرنے لگے تب میں نے کہا جناب یہ مسئلہ تو دوسرا ہے کہ یہ تعلیم جائز ہے یا نہیں اس وقت صرف یہ دکھلانا چاہتا ہوں کہ انگریزی نہ پڑھنا جس کو آپ مولویوں پر لگا رہے ہیں آیا مولویوں کی طرف اس کا منسوب کرنا غلط ہے یا صحیح سو حقیقت یہ ہے کہ اس کی ذمہ دار خود قوم ہے کیونکہ قوم کے نکاسل سے یہ دوسری قوموں سے تعلیم میں پیچھے رہ گئی ہے یہ مولویوں کا اثر نہیں ورنہ مولوی تو یہ بھی کہتے ہیں انگریزی نہ پڑھو عربی پڑھو انگریزی کا ترک مولویوں کے کہنے سے کرتے تو عربی بھی ضرور پڑھتے اب بتلاؤ عربی کتنے لوگ پڑھتے ہیں بس دنیا بھر میں جو نقص واقع ہو اس کے ذمہ دار غریب مولوی ہی بنائے جاتے ہیں جیسا کہ کسی سرائے میں ایک بھٹیاری روٹیاں پکاتی پکاتی آٹا یا روٹیاں چورالیا کرتی تھی ایک پولیس کا شخص آیا اس نے آٹا پکانے کو دیا اور خوب ہشیاری سے دیکھتا رہا کہ وہ روٹیاں یا آٹا نہ چرا سکے بھٹیاری کو خیال رہا کہ داؤ نہیں لگنے پایا آخر جب وہ روٹیاں کھانے بیٹھا تو بھٹیاری نے اپنے لڑکے کو کہا کہ تو بھی میاں کے ساتھ بیٹھ جا چنانچہ لڑکا بھی سپاہی کے ہمراہ کھانے لگا اس نے مروت کی بیچ سے نہ روکا مگر اس کو احساس ہو گیا کہ اس نے چالاکی کی ہے اسی اثنا میں بھٹیاری کی رتخ خارج ہو گئی بہت شرمسار ہوئی مگر اس شبہ کو دفع کرنے کے لئے کہ مجھ سے رتخ کا صدور ہوا ہے اس نے لڑکے کے سر پر ایک چپت رسید کیا اور کہا دوڑوئے یہ کیا کر رہا ہے مگر وہ پولیس آدمی سمجھ گیا اس نے قصداً رتخ خارج کر کے فوراً لڑکے کو ایک چپت لگایا اور کہا سرے کریگا کوئی مگر

پئے گا تو ہی بس یہی حال قوم کا ہے جب کوئی کام بگڑتا ہے فوراً طعن اور ملامت کی زبان مولویوں پر دراز کی جاتی ہے۔

○ ایک صاحب علم نے خط میں لکھا کہ اس وقت میں آپ کو قطب الارشاد سمجھتا ہوں اگر میرا یہ عقیدہ غلط ہے تو ظاہر فرما دیا جاوے اور اس کے ساتھ ہی قطب الارشاد کے علامات بھی فرما دیے جاویں فرمایا قطب الارشاد کے لئے یہ ضروری نہیں کہ وہ اپنے قطب الارشاد ہونے کو بھی جانے رہیں علامات سو وہ بھی ظنی ہوتے ہیں اور اس جواب میں نہ تو میں تواضع کرتا ہوں اور نہ تکبر اگر حق تعالیٰ کسی کو کوئی نعمت عنایت فرماوے تو انکار کیوں کرے کا تب الحروف کہتا ہے کہ اگر خود حضور کو اپنے قطب الارشاد نہ ہونے کا علم ہوتا تو فوراً ظاہر فرما دیتے کہ میں قطب الارشاد نہیں ہوں جیسا کہ اسی سائل کے ایک دوسرے خط کے جواب میں جبکہ انہوں نے آپ سے آپ کے صاحب کشف ہونے کے متعلق لکھا تو حلف سے فرمایا تھا کہ میں صاحب کشف نہیں تو یہ احتمالاً آپ کے قطب الارشاد ہونے کی دلیل ہے۔

○ فرمایا خشوع کے لئے عمل کی ابتدا میں توجہ کافی ہے ہر لفظ پر ضرور نہیں مثلاً قرآن شریف کی تلاوت سے پہلے یہ خیال کرے کہ محض اللہ تعالیٰ کے لئے تلاوت کرتا ہوں یہ کافی ہے ہر حرف پر ایسی توجہ ضروری نہیں کیونکہ یہ تکلیف والا ایطابق ہے مگر اس میں یہ قید بھی ہے کہ جب تک اس کی متضاد توجہ متحقق نہ ہو اس وقت تک اسی پہلی توجہ کو حکماً باقی سمجھا جائے گا جیسا انسان چلنے سے پہلے یہ ارادہ دل میں کر لے کہ جامع مسجد کی طرف چلتا ہوں بس اتنا کافی ہے ہر قدم یہ ارادہ ضروری نہیں ورنہ چلنا ہی دشوار ہو جائے گا ہاں اگر کسی دوسری طرف ایسی توجہ جو اس پہلی توجہ کی متضاد ہو پائی جاوے تو پھر پہلی توجہ معدوم ہو جائے گی۔

○ کسی نے خط میں لکھا کہ اگر آپ کی صورت کا تصور کر لوں تو نماز میں جی لگتا ہے فرمایا جائز ہے دو شرط سے ایک یہ کہ اعتقاد میں مجھے حاضر ناظر نہ سمجھے دوسری شرط یہ کہ اس کی کسی کو اطلاع نہ دے یہ تصور خطرات کے علاج کے درجہ میں ہے کیونکہ یہ بھی توجہ الی اللہ ہونے کا ایک ذریعہ ہے اس سے توجہ اور یک سوئی الی اللہ ہوگی پس مقصود کا مقدمہ ہے خود مقصود نہیں۔



فقیر العصر حضرت مفتی سید عبدالغفور ترمذی قدس سرہ

اصلاحی مکتب

مالکین کے خطوط اور حضرت فقیر العصر رحمہ اللہ کے جوابات

حال: کیف الطريق الى الخلاص من سيطرة حب الدنيا على القلب
اذانى في الصلوة تراودنى وساوس كثيرة (ترجمہ) حب دنیا سے چھٹکارے
کا کیا طریقہ ہے اور یہ کدوران نماز وساوس کثرت سے آتے ہیں۔

ارشاد: علاج حب الدنيا استحضار فنائنها وبقاء الآخرة، وكثرة الوسوس
لا يضّر اذا لم تكن عملاً وقصدًا لأن الانسان لا يكلف الا بما فى وسعه
(ترجمہ از مرتب) حب دنیا سے چھٹکارے کا علاج فناء دنیا اور بقاء آخرت کا استحضار ہے، باقی
کثرت وساوس مضر نہیں جبکہ قصد ان کو نہ لایا جائے، قصد اُسوچنا مضر ہے، بلا قصد جو دوسرے دل
میں آئے وہ اختیارى نہیں ہے اور غیر اختیارى کا انسان مکلف نہیں ہے۔

حال: مجھے صاف اور اچھے کپڑے پہننا اچھا لگتا ہے۔

ارشاد: لا حرج فيه ان كان لا على وجه التكبر (ترجمہ از مرتب) کوئی مضائقہ نہیں
بشرطیکہ تکبر نہ ہو۔

حال: مجھے وساوس آتے ہیں اس کا علاج کیا ہے۔

ارشاد: لا حول ولا قوة الا بالله کا ورد زیادہ رکھیں۔

حال: انسان کیسے اللہ تعالیٰ کی عبادت پر مداومت رکھے۔

ارشاد: ہمت اور دعا تو فیق سے۔

حال: جب ذکر اللہ کرتی ہوں تو کچھ صفاء القلب محسوس کرتی ہوں۔

ارشاد: یہ ذکر اللہ کی برکت ہے۔

حال: لیکن جب دنیاوی کاموں میں مشغول ہوتی ہوں تو وہ صفاء زائل ہو جاتا ہے۔



ارشاد: زائل نہیں ہوتا دُب جاتا ہے محسوس نہیں ہوتا۔

حال: مجھے غصہ جلدی آ جاتا ہے اس کا علاج کیا ہے۔

ارشاد: اعوذ باللہ کی کثرت۔

حال: کیا جو آیات قرآنیہ یا دُکی ہیں انہیں یاد رکھنا واجب ہے اور بھولنا گناہ ہے۔

ارشاد: خود بخود بھولنا گناہ نہیں ہے کہ بے اختیاری ہے البتہ یاد رکھنے کا اہتمام کرنا ضروری ہے

حال: مجھے زیادہ ذکر الموت نہیں آتا دعا فرمائیں کہ ذکر الموت میرے قلب میں راسخ ہو جائے۔

ارشاد: کُلْ نَفْسٍ ذَائِقَةُ الْمَوْتِ اور اِنَّمَا تَكُونُوا بِدَرْكُمْ الْمَوْتِ وَلَوْ كُنْتُمْ

فِي سُرُوحٍ مُّشْتَدَّةٍ جیسی آیات جن میں موت کا تذکرہ ہے ان پر توجہ رہے ان شاء اللہ تعالیٰ

ان کے ورد سے رُسوخ فی القلب حاصل ہو جائے گا۔

حال: میرے لئے دعا فرمائیں کہ اللہ تعالیٰ مجھے صراط مستقیم پر قائم رکھیں اور میری اصلاح کامل

فرمائیں اور ہر قسم کے شر و فتنہ سے بچائیں اور بغیر حساب کے جہۃ الفردوس میں داخل فرمائیں۔

ارشاد: دل سے دعا ہے کہ اللہ تعالیٰ صراط مستقیم پر قائم رکھیں نماز میں اٰھدنا الصراط

المستقیم بہت زیادہ توجہ سے پڑھا کریں اور ولا تکلنی الی نفسی طرفۃ عین کا ورد بھی

رکھیں بغیر تعداد۔ اللہ تعالیٰ ہر قسم کے شر و فتن سے محفوظ رکھیں آمین اللہم ادخلنا جنة

الفردوس بغیر حساب۔

حال: فی الاجازۃ تضیع کثیر من الاوقات فی الفضول، وفي الاشتغال حیانا

قد اترك بعض الاوراد والادعية فهل فی ذلك نقص الايمان۔

ارشاد: لانقص فی الاشتغال حیانا بعض الاوراد والادعية۔

حال: یغنی حیانا التفکر فی حالی وکثرة تفریطی وغفلتی، فاعزم علی

اصلاح النفس فما تلبت نفسی ان تسوف بالمجاهدة۔

ارشاد: فهذا النعم والتفکر فی الحال یصلح حالک وبارک ان شاء اللہ

ویکون سببا لاصلاح النفس والقلب۔



فقید العصر مفتی سید عبدالشکور رزوی قدس سرہ

العلم والعلماء عند السلاطین والامراء

علم اور علماء کی عزت سلاطین و امرا کی نظر میں

نحمدہ ونصلی علی رسولہ الکریم اما بعد:

ذیل میں چند تاریخی واقعات درج کئے جاتے ہیں ان سے ناظرین کو بخوبی اندازہ ہوگا کہ اگلے زمانہ کے مسلمان سلاطین اور امرا کی نظر میں علم دین اور علماء دین کی کس قدر عظمت و عزت تھی علم دین کی رفعت و عظمت کے سامنے وہ اپنی حکومت و امارت اور شان و شوکت کو کتنا ہیچ اور بے حقیقت سمجھتے تھے۔ شاید دور حاضر کے مسلم حکام اور امراء کے لئے ان واقعات میں کچھ سبق اور عبرت کا سامان ہو۔ اللہ تعالیٰ عمل کی توفیق عطا فرمائیں، آمین۔

(۱) خلیفہ ہارون رشید نے امام مالک رحمہ اللہ سے یہ خواہش ظاہر کی کہ میری جائے قیام پر امین و مامون شاہزادگان کو درس حدیث کی عزت بخشیں امام بکرا بیت دروے نگر بیت امام نے ناگواری سے دیکھا اور فرمایا: یا امیر المؤمنین لا تضع فی عزة شیء رفعہ اللہ العلم یعنی ولا پائی۔ اے بادشاہ جس چیز کی عزت کو خدا نے رفیع اور بلند کیا ہو اس کو پست مت کر علم کے پاس طالب ہو پختا ہے علم طالب کے پاس نہیں جاتا۔ خلیفہ کو اپنی فروگذاشت اور غلطی کا احساس ہوا اور ندامت سے بولا: صدقت ایہا الشیخ کان لهذا فؤاد منی فاسترھا علی۔ اے استاد یہ صحیح ہے حقیقت مجھ سے لغزش ہوئی معاف فرمائیے۔ چنانچہ آپ کے ہدایت کردہ میں امین و مامون دونوں شاہزادے حاضر ہوتے تھے اور بلا امتیاز غرباء کے حلقہ میں جس جگہ بھی جگہ مل جاتی پیچھے کر فیوض و برکات حاصل کرتے اور علم دین سماعت کرتے تھے۔

(۲) ایک دن امیر المؤمنین ہارون رشید دور سے اپنے فرزندوں امین و مامون کی طرف دیکھ رہا تھا، دونوں بھائی مدرسہ میں امام کسائی سے سبق پڑھ رہے تھے، تھوڑی دیر کے بعد امام کسائی کسی ضرورت سے اٹھے اور باہر جانے لگے تو امین و مامون نے دوڑ کر استاد کے جوتے



اٹھائے اور ان کے قریب لا کر رکھ دیے یہ دیکھ کر ہارون رشید کو تعجب ہوا ایک خادم سے پوچھا بتاؤ وہ کون شخص ہے جس کے خدمتگار دنیا کے بڑے بڑے آدمی ہیں، اس نے کہا آپ، ہارون نے کہا نہیں، امام کسائی ہے جس کے علم و فضل کی وجہ سے امین و مامون اس کی خدمت کرتے ہیں۔

(۳) خلیفہ ہارون رشید نے اپنے لڑکے کو علم و ادب کی تعلیم کے لئے امام اصمعی کے سپرد کر دیا تھا، ایک دن اتفاقاً ہارون وہاں جا پہنچا، دیکھا کہ امام اصمعی پاؤں دھو رہے ہیں اور شاہزادہ پاؤں پر پانی ڈال رہا ہے، ہارون نے بڑی برہمی سے فرمایا کہ میں نے تو اس کو آپ کے پاس اس لئے بھیجا تھا کہ اس کو ادب سکھائیں گے، آپ نے شاہزادہ کو یہ حکم کیوں نہ دیا کہ ایک ہاتھ سے پانی گرائے اور دوسرے ہاتھ سے آپ کا پیر دھوئے۔

(۴) ایک شخص نے خلیفہ منصور سے دریافت کیا کہ واجب العطا یا نے دین و دنیا کی ساری نعمتیں امیر المؤمنین کو عطا فرمائی ہیں، کیا آپ کی کوئی ایسی تمنا اور آرزو بھی ہے جو اب تک پوری نہ ہوئی ہو منصور نے ایک ٹھنڈی سانس لیکر کہا ہاں صرف ایک تمنا باقی ہے جو آج تک پوری نہیں ہوئی، اور وہ تمنا یہ ہے کہ میں ایک چوہترے پر بیٹھا ہوتا اور اصحاب حدیث میرے ارد گرد بیٹھے نظر آتے۔

(۵) ہارون رشید کے زمانہ میں شعبہ عدالت بالکل اہل دین کے ہاتھ میں تھا، حضرت امام ابو یوسف قاضی القضاۃ تھے اور قاضیوں کا تقرر خلیفہ نہیں کرتا تھا بلکہ قاضی القضاۃ کے ہاتھ میں تھا، امام ابو یوسف کے اتنے بلند اعزاز کی وجہ سے لوگوں میں چہ میگوئیاں شروع ہوئیں تو ہارون رشید نے کہا میں نے جو کچھ کیا جان بوجھ کر کیا، علم کے جس باب میں ابو یوسف کو جانچا گیا کامل پایا، اعلیٰ امتیاز کے ساتھ ابو یوسف کا قدم دین کے ہر معاملہ میں استوار ہے۔ ابو یوسف کا دین آلودگیوں سے پاک ہے ابو یوسف جیسا کوئی آدمی ہو تو لاؤ۔

(۶) ایک بار دربار میں شاہ ہند اکبر شاہ زعفرانی رنگ کے رنگے ہوئے کپڑے پہن کر آیا تو شیخ عبدالغنی صاحب (نبیرہ شیخ عبدالقدوس گنگوہی) خلاف شرع لباس کو دیکھ کر غصہ سے جینا ب ہو گئے اور شدت تاکید کے جوش و خروش سے ظاہر کیا کہ عصا کا سر بادشاہ کے جامہ کو جا لگا، اکبر کو غصہ تو آیا مگر خاموش رہا، حرم سرا میں جا کر والدہ سے شکایت کی والدہ نے کہا یہ



تمہارے لئے نجات کا باعث ہے، تاریخوں میں لکھا جائے گا کہ ایک عالم شرع اور پیر مفلوک نے شہنشاہ ہند کو خصا مارا اور اس نے شرع کے احترام میں برداشت کیا۔

(۷) مولوی انصاری روم کے اجل علماء اور بہت بڑے قاضیوں میں تھے، ایک دن کسی معاملہ میں سلطان روم بایزید ان کی عدالت میں ان کے سامنے بحیثیت گواہ پیش ہوئے، مولوی انصاری نے ان کی شہادت کو رد کر دیا کہ میں تمہاری شہادت اس لئے نہیں لوں گا کہ تم تارک جماعت ہو، اس کا سلطان پر اتنا اثر ہوا کہ قصر کے سامنے ہی ایک مسجد بنوائی اور پھر کبھی جماعت ترک نہیں کی۔

(۸) ایک دن حاکم روہیل کھنڈ کے نواب زادہ نواب سعد اللہ خان نے حجام کو بلا کر حجامت بنوانی شروع کی تو نواب زادہ نے داڑھی کترنے کا حکم دیا تو مولانا مفتی عبدالغنی صاحب نے جو اتفاقاً نزدیک ہی بیٹھے تھے، ایک طمانچہ حجام کو اس طرح رسید کیا اس کا اثر نواب زادہ کے چہرہ تک پہنچا، نواب زادہ کو غصہ آیا مگر خاموش رہا۔

(۹) ملا ارادت المعروف ملا شاہی ملک افغانستان میں بعد سلطنت احمد شاہ درانی ایک نامور عالم حقانی گذرے ہیں، ایک دفعہ کا ذکر ہے کہ احمد شاہ درانی نے اپنے دربار میں محفل رقص و سرور منعقد کی اور ملا ارادت کو بھی بلوا بھیجا، مولانا نے تشریف لا کر جب سادیکھا تو غضب ناک ہو کر برسر دربار بادشاہ کو مخاطب کیا، اے احمد شاہ تو جس کی امت میں اپنے کو شمار کرتا ہے کیا اس نے کبھی یہ کام کیا ہے، اپنے نام کی لاج رکھ، بادشاہ نے کہا اس میں حرج ہی کیا ہے، ملا ارادت نے غضب میں ہمت اور دلیری سے فرمایا، احمد شاہ جس چیز کو اسلام نے حرام کیا ہے تو اسے حلال کر رہا ہے، تیری یہ حرکت کفر کے قریب جا رہی ہے، یہ کلمہ حق سن کر بادشاہ نے کہا مجھے ایسے غیر مشروع امور سے دلچسپی نہیں اور نہ فرصت یہ صرف علماء اور صلحاء کے تقویٰ کا امتحان تھا، الحمد للہ میرے ملک کے عالی جاہ عالم ربانی کو اس امتحان میں عظیم الشان کامیابی نصیب ہوئی، ملا ارادت نے فرمایا کہ اس دن سے لے کر آئندہ کیلئے مجھے کبھی دربار شاہی میں نہ دیکھو گے۔

(۱۰) مصر کے ایک بہت بڑے عالم یزید بن حبیب جو کہ پہلے ایک غلام تھے مگر علم



وہ تقویٰ میں مصر کے امام مانے جاتے تھے وہ ایک دفعہ بیمار ہوئے تو مصر کا گورنر جوثرہ بن سہیل عیادت کیلئے حاضر ہوا۔

(۱۱) دولت آباد کے ملک الشعراء قاضی شہاب الدین ایک دفعہ بیمار ہوئے اور ان کی تندرستی کی توقعات کم ہو گئیں جب سلطان ابراہیم شرقی کو ان کی اس خطرناک بیماری کا علم ہوا تو وہ خود ان کی بیمار پرسی کیلئے آیا اور ایک پیالہ پانی کا بھر کر ان کے سر پر پھراتے ہوئے کہا اے اللہ! ان کے بدلے میں میری جان قبول کر لے۔

(۱۲) تغلق خاندان کے بادشاہ محمد تغلق کو جب یہ معلوم ہوا کہ شیراز کے عالم بے بدل علم کلام کی بنیادی کتاب مواقف کے مصنف قاضی عضد الدین جامع عالم با کمال ہیں تو محمد تغلق نے معین الدین کو قاضی صاحب کی خدمت میں بھیج کر یہ درخواست کی کہ وہ ہندوستان تشریف لے آئیں مگر جب شیراز کے والی ابواسحاق کو معلوم ہوا تو خود حاضر خدمت ہوا اور یہ کہا کہ آپ اگر چاہیں تو شیراز کی حکومت آپ کے حوالہ کرتا ہوں مگر آپ شیراز نہ چھوڑیں، چنانچہ آپ نے درخواست قبول کر لی۔

(۱۳) ابراہیم بن اسحق الحرابی امام احمد بن حنبل کے عزیز ترین شاگرد ہونے کے علاوہ زاہد و عارف تھے، ان کے متعلق معجم الادباء میں لکھا ہے کہ اسماعیل بن اسحق القاضی ابراہیم سے ملاقات کی خاص تمنا و آرزو رکھتے تھے اور صدق دل سے کام لیتے ہوئے محل کے دروازوں سے حاجیوں کو ہٹا دیا، ابراہیم پہنچے اور جوتا اتار کر آگے بڑھے، قاضی نے حسن عقیدت اور اخلاص سے ان کے جوتے اٹھا کر کپڑے میں لپیٹ کر خود اٹھا لئے، ابراہیم کچھ دیر بیٹھ کر جانے کیلئے اٹھے تو اپنا جوتا تلاش کیا، قاضی نے اپنی آستین سے نکال کر سامنے رکھ دیا، ابراہیم نے دیکھ کر کہا: غفر اللہ لک کما اکرمت العلم قاضی کے انتقال کے بعد ان کو کسی نے خواب میں دیکھا، پوچھا کس حال میں ہو جواب دیا: اجیببت لسی دعوة ابراہیم الحرابی ابراہیم کی دعاء مغفرت قبول کر لی گئی۔

(۱۴) ایک رات تنہا ایک غلام کے ساتھ سلطان محمود غزنوی کہیں سے آ رہا تھا اور غلام



طلائی شمعدان میں شمع رکھے ہوئے راستہ دکھاتا تھا، غزنوی کی نظر اچانک ایک غریب و نادار طالب علم پر پڑی جو مدرسہ کے صحن میں طالب علموں کے ایک ہجوم کو تکرار کرانے میں مشغول تھا اور چراغ کے نہ ہونے کی وجہ سے جب کبھی عبارت پر نظر ڈالنے کی ضرورت محسوس کرتا تو تیزی سے اٹھتا اور بقال کی دوکان پر جو چراغ روشن تھا اس کی روشنی پر کتاب کو دیکھ کر واپس آتا، غزنوی کا رقت انگیز قلب طالب علم کی اس جدوجہد پر متاثر ہوا اور وہ طلائی شمعدان شمع کے ساتھ طالب علموں کے اس تلاش و بے نوا ہجوم کو بخش دیا، اسی شب میں تاجدارِ مدینہ صلی اللہ علیہ وسلم کی زیارت نصیب ہوئی، حضرت صلی اللہ علیہ وسلم نے ارشاد فرمایا: یا ابن امیرنا صبر الدین سبکتین اعزک اللہ فی الدارین کما اعزت ورثتی۔ اللہ تعالیٰ تجھے دونوں جہاں میں باعزت رکھے جیسا کہ تو نے میرے وارثوں (یعنی طالب علموں) کی عزت کی ہے۔

.....

دعاء مغفرت کی درخواست

قاری سعید احمد سحر کے والد ماجد اور قاری عظیم الدین مہتمم مدرسہ قاسم العلوم جھنگ انتقال فرما گئے
 انا للہ وانا الیہ راجعون دعا ہے کہ اللہ تعالیٰ مرحومین کو جنت الفردوس میں جگہ عطا فرمائیں اور قارئین 'الحقائق' سے بھی دعا ہے مغفرت کی درخواست ہے۔

کتاب الدعاء والاسْتِغْفَار

مؤلف جناب رشید اللہ یحیٰی صاحب صفحات ۲۰۸

مفت ملنے کا پتہ: مدرسہ احیاء السنن للہبات فروکہ ضلع سرگودھا فون 0301-6750208

نورخ: ہڈ راجیڈاک منگوانے والے حضرات پچاس روپے کے ڈاک ٹکٹا رسالہ فرمائیں



حضرت مولانا مفتی محمد رفیع عثمانی مدظلہم

مسلم دیوبند کسی فرقے کا نہیں اتباع سنت کا نام ہے

نحمدہ ونصلی علی رسولہ الکریم اما بعد: اللہ رب العالمین کا شکر ادا نہیں کیا جاسکتا کہ اس نے ہمیں اس تعلیمی سال کے اختتام پر پہنچنے کی توفیق عطا فرمائی اور ملک کے بہت ہی نامہ ساز حالات کے باوجود تمام اسباق اور بخاری شریف جیسی عظیم الشان کتاب بھی مکمل کروادی۔

آپ نے آج اس تعلیمی سال کا آخری درس حدیث سننا، عام طور سے ہمارے ہاں ختم بخاری کا اگرچہ پہلے سے اعلان واشتہار کبھی نہیں ہوتا مگر لوگوں کو پتہ چل جاتا ہے بہت بڑا اجتماع ہوا کرتا ہے، لیکن اس مرتبہ ہم نے اس کا اہتمام کیا کہ ختم بخاری کی یہ مجلس کسی تقریب کی شکل اختیار نہ کرنے پائے، کیونکہ ہم نے اپنے بزرگوں کو ایسا ہی سادگی کے ساتھ کرتے دیکھا ہے اور بزرگوں کا تجربہ یہ ہے کہ ختم بخاری کے موقع پر مانگی جانے والی دعاؤں کو اللہ تعالیٰ اپنے فضل و کرم سے خاص طور پر قبول فرما لیتے ہیں، اس لئے ہمارے والد ماجد رحمۃ اللہ علیہ بھی دارالعلوم میں ختم بخاری کے موقع پر دعا کا خاص اہتمام فرمایا کرتے تھے، البتہ اس کیلئے نہ تو کوئی اعلان ہوتا تھا اور نہ اس کیلئے کسی بڑی تقریب کا انداز اختیار کیا جاتا تھا، خاص خاص لوگ پوچھتے تھے کہ ختم بخاری کا دن کون سا ہے، ان کو بتلادیا جاتا تھا کہ فلاں دن ہے، جن کو شوق ہوتا تھا وہ شرکت کر لیا کرتے تھے۔ پھر رفتہ رفتہ ختم بخاری کی یہ مجلس ایک بڑی تقریب کی صورت اختیار کرتی چلی گئی، اور طرح طرح کی دعوتوں اور ضیافتوں کا دن بن گئی اور پھر اس کی کیفیت یہ ہو گئی کہ ڈر لگنے لگا کہ کہیں یہ کسی ”میلے“ کی صورت اختیار نہ کر لے اور یہ خوف ہونے لگا کہ اگر اس کو مزید جاری رکھا گیا تو یہ خدا نخواستہ ایک مستقل بدعت کی شکل اختیار نہ کر جائے، کیونکہ جتنی بدعتیں ہوتی ہیں ابتدا میں وہ نیک کام ہوتے ہیں پھر عوام ان کو لازمی یا سنت سے صراحتہ ثابت شدہ سمجھ کر ان کی پابندی کرنے لگتے ہیں اور جو لوگ پابندی نہیں کرتے ان پر اعتراض کرنے لگتے ہیں تو ختم بخاری کے اندر بھی خیال ہوا کہ شاید کچھ کچھ ایسا ہی ہونے لگا ہے حتیٰ کہ اس کے ترک پر تعجب کیا جانے

لگا اور رفتہ رفتہ اس کو ایسا عمل سمجھا جانے لگا کہ یہ سنت سے ثابت ہے۔

پھر ختم بخاری کی تقریب میں یہ بھی ہونے لگا کہ جو طالب علم دورہ حدیث سے فارغ ہو رہا ہوتا اور اس کے پاس کچھ مالی وسعت بھی ہوتی تو وہ اپنے رشتہ داروں اور دوستوں کو ختم بخاری کی تقریب میں شرکت کی دعوت دیتا اور یہ مہمان بھی ایک دو تین سو مہمان مختلف شہروں اور دیہاتوں سے سفر کر کے آتے، اور ان کو گھر لانے کیلئے آس پاس کے علاقوں میں جگہیں تلاش کی جاتیں، ان کے کھانے کیلئے دعوتوں کا اہتمام کیا جاتا، دیکنیں اتر وائی جاتیں اور خوب عظیم الشان ضیافت کا اہتمام ہوتا۔ لیکن وہ طلبہ جو مالی استطاعت نہیں رکھتے تھے اور ایسی دعوتوں کا نظام ان کے بس سے باہر تھا ان کے دلوں میں احساس محرومی پیدا ہوتا تھا کہ دوسرے طلبہ کی دستار بندی کو دیکھنے کیلئے اتنے مہمان آرہے ہیں، لیکن ہماری دستار بندی دیکھنے کیلئے کوئی بھی نہیں آرہا۔ پھر بعض جگہوں پر یہ بھی ہونے لگا کہ مسجد میں ختم بخاری ہو رہا ہے اور باہر محسن یا اس سے ملحقہ جگہوں پر لوگ آپس میں ہنسی مذاق اور گپ شپ کر رہے ہیں تو ختم بخاری کا جو مقصد تھا کہ درس حدیث سنیں تاکہ نصیحت حاصل ہو اور اس بابرکت موقع پر دعائیں مانگیں، وہ فوت ہونے لگا اور پیسے کا ضیاع ہونے لگا، اس لئے پچھلے دو تین سالوں سے یہ کوشش کی گئی کہ جتنا اس کو کم کیا جا سکتا ہو کم کیا جائے۔

الحمد للہ! ہم نہ تو اعلان کرتے ہیں اور نہ ہی دعوت نامے جاری کرتے ہیں، لیکن چونکہ تاریخ پہلے سے طے ہو جاتی ہے اس لئے لوگ ایک دوسرے کو سینہ بہ سینہ اور اب تو موبائل ٹو موبائل بتلا دیتے ہیں اور خیر پورے شہر اور ملک میں پھیل جاتی ہے، اس دفعہ ہم نے ختم بخاری کی تاریخ کو صیغہ راز میں رکھا اور آج صبح نو بجے تک اس کو ظاہر نہیں ہونے دیا۔

ختم بخاری خوشی اور غمی کا دن ہے

ختم بخاری کا دن بہت خوشی کا دن ہوتا ہے، اس لئے کہ اس دن ہمارا تعلیمی سال پورا ہوتا ہے اور طالب علم کا زمانہ جو کہ پڑھنے کا شوق رکھنے والے طالب علموں کیلئے مجاہدوں سے بھرپور ہوتا ہے، خاص طور سے دورہ حدیث کے طالب علم تو دن رات اسباق میں مصروف رہتے ہیں، ان کو اس سال خاص طور سے بہت محنت کرنی پڑتی ہے اس مجاہدوں والے سال کا بھی ختم بخاری



کے دن اختتام ہو جاتا ہے۔ کل ہی ایک طالب علم کہہ رہے تھے اور ان کی آنکھوں میں آنسو تھے کہ یہ موقع خوشی کا تو ہوتا ہی ہے لیکن غم بھی ہوتا ہے کیونکہ سارا سال ہم ایک کلاس میں جمع ہوتے ہیں اور ختم بخاری تک یہ سلسلہ چلتا رہتا ہے اور اس کے بعد یہ سلسلہ ختم ہو جاتا ہے۔

اس طالب علم نے بالکل سچی بات کہی کہ یہ موقع خوشی کا بھی ہوتا ہے اور غم کا بھی، طلبہ کو اساتذہ، اپنے ساتھی طلبہ اور مادر علمی سے فراق کا غم ہوتا ہے اور تعلیم سے فراغت کی خوشی ہوتی ہے میں نے اس طالب علم سے عرض کیا کہ دنیا تو نام ہی خوشی اور غمی کے مجموعے کا ہے۔ طالب علم کو یہ صورت حال صرف ایک سال ختم بخاری کے موقع پر پیش آتی ہے لیکن ہمیں اور دیگر اساتذہ کو ہر سال یہ کیفیت پیش آتی ہے کہ ہمارے ہونہار طلبہ جو تعلیم کے دوران ہمارے بیٹوں کی طرح ہو جاتے ہیں اور ان سے بے پناہ محبت ہو جاتی ہے اور ان کو بھی اپنے اساتذہ سے بے پناہ محبت بلکہ عشق ہو جاتا ہے، وہ اس مبارک دن میں ہم سے جدا ہو جاتے ہیں، تو ہمیں اس کیفیت سے ہر سال واسطہ پڑتا ہے، خدا کرے آپ کو بھی یہ خوشی اور غمی ہر سال ملا کرے آمین۔

دورہ حدیث کے طلبہ مبارک باد کے مستحق ہیں

ہمارے پاس ہر سال دورہ حدیث کی جماعتیں پڑھتی ہیں، کسی سال استعداد کے اعتبار سے بہت اچھی جماعت آتی ہے کسی سال نسبتاً کچھ کم درجے کی ہوتی ہے۔ الحمد للہ! اس سال جماعت استعداد کے اعتبار سے محنت اور ذوق و شوق کے اعتبار سے اور اخلاقی و دینی اعتبار سے ممتاز جماعت تھی، یہ بات آپ کیلئے قابل مبارک باد ہے کہ آپ اپنے اساتذہ سے اپنے بارے میں اچھا گمان لے کر فارغ التحصیل ہو رہے ہیں۔

ہماری آدھی صدی طلبہ کی خدمت کرتے ہوئے گزری ہے

آپ امتحان سے فارغ ہو کر اپنے گھروں کو جائیں گے، آپ رخصت ہو رہے ہیں، اللہ تعالیٰ آپ کو شاد و آباد رکھے اور آپ کے علم و عمل میں برکت عطا فرمائے آمین، آپ حضرات ہمارا مستقبل اور ہماری امیدوں کا مرکز ہیں، الحمد للہ آج ہمیں تدریس کرتے ہوئے شش سال کے حساب سے انچاس سال ہو چکے ہیں، یعنی تقریباً آدھی صدی عیسوی پوری ہو رہی ہے، اور



قمری سال کے حساب سے ساڑھے پچاس سال ہو چکے ہیں، یعنی آدھی صدی سے زیادہ، ہماری یہ نصف صدی طلباء کی خدمت کرتے ہوئے گزری ہے، کیونکہ ہم نے ۱۹۶۰ء یا ۱۹۶۱ء میں اپنی مدرسے کا آغاز کیا تھا، اس تمام عرصے میں ہماری کوششوں کا مرکز اور محور طلباء ہی رہے ہیں کہ ان میں علمی استعداد پیدا ہو جائے، ان کو سنت پر عمل کرنے کی عادت پڑ جائے، یہ امت کی قیادت کرنے والے عالم باعمل پیشوا بن جائیں، ہماری اس نیت کے اندر اگر کوئی کھوٹ شامل ہو گیا ہو تو اللہ تعالیٰ اس کو معاف فرماویں، اللہم انا نسئستغفرک لکل خیر عمل اردنا بہ وجہک فسخ العظا فیہ مالیسی لک، خلاصہ یہ کہ آپ اور پچھلے تقریباً پچاس برسوں میں فارغ التحصیل ہونے والے تمام طلبہ ہماری تقریباً اکیاون سال کی کمائی ہیں۔ آپ اس بات کا خیال رکھئے کہ آپ کے اساتذہ نے بڑی تمناؤں سے آپ کو یہاں تک پہنچانے کی کوشش کی ہے، آپ نے اتنی بات ضرور دیکھی ہوگی کہ آپ کے اساتذہ آپ حضرات کی خاطر اپنے دن رات کو قربان کر دیتے ہیں، راحت و آرام کو کھینچ دیتے ہیں اور اپنے تفریحی مشاغل کو آپ کی تعلیمی ترقی کیلئے نظر انداز کر دیتے ہیں۔ ہماری دعا ہے کہ اساتذہ کی آپ کیلئے یہ قربانیاں نفع بخش ہوں اور آپ حضرات کو اللہ تعالیٰ ان کیلئے ذخیرہ آخرت اور صدقہ جاریہ بنا دے آمین۔

ہمارے اکابر نے فرقہ بندیوں کو کبھی پسند نہیں فرمایا

کئی سالوں سے صورتحال کچھ اس طرح بن گئی ہے کہ پورے ملک میں طرح طرح کے فرقے اور گروہ پھیلے ہوئے نظر آتے ہیں اور دن بدن بڑھتے ہی جا رہے ہیں، جماعت ایک ہوتی ہے لیکن اس میں دو گروپ بن جاتے ہیں، پھر دوسرے گروپ کے بھی دو گروپ ہو جاتے ہیں ایک جماعت میں کئی جماعتیں اور گروپ جنم لے لیتے ہیں، پورے ملک میں بڑے پیمانے پر پھوٹ در پھوٹ پڑی ہوئی ہے اور کثرت سے دیوبندی، بریلوی کا لفظ سنائی دیتا ہے جو فرقہ بندی کی علامت ہے اور بہت افسوس ناک ہے، مجھے ڈر لگ رہا ہے کہ ہمارے طلباء جواب علما بننے جا رہے ہیں رفتہ رفتہ حالات سے متاثر ہو کر کہیں مسلک دیوبند سے دور نہیں ہوتے جا رہے؟

ہمیں اس بات پر بڑی سنجیدگی سے غور کرنے کی ضرورت ہے کہ ہم نام تو مسلک



دیوبند کا ہی لیتے ہیں، لیکن کیا ہم خود بھی مسلک دیوبند پر عمل پیرا ہیں یا نہیں؟ مسلک دیوبند کا حال تو یہ رہا ہے کہ انہوں نے کبھی اس بات کو پسند نہیں فرمایا کہ مسلک کے اعتبار سے کسی کو دیوبندی کہہ کر خطاب کیا جائے، آپ حضرات کو معلوم ہے کہ مسلک دیوبند اور مسلک بریلی کے درمیان کئی اعمال کے بارے میں اختلاف ہے ہم ان اعمال کو بدعت کہتے ہیں، وہ بدعت نہیں کہتے، لیکن اس کے باوجود ہمارے بزرگ فرقہ بندیوں اور گروہ بندیوں سے اتنے دور تھے کہ کبھی انہوں نے اس بات کو کوارہ نہیں کیا کہ مسلک دیوبند کو ایک فرقہ سمجھا جائے اور مسلک بریلی کو دوسرا فرقہ، ہمارے بزرگوں نے کبھی دیوبندی، بریلی کا لفظ بھی استعمال کرنا پسند نہیں فرمایا، اگر آج بھی کوئی اس انداز میں بات کرتا ہے تو طبیعت پرنا کوار گذرتا ہے۔

اللہ رب العالمین نے قرآن مجید میں ہم سے فرمایا ہے: **هَذَا مِلَّةُ الْمَسْلُومِينَ** (سورۃ الحج، آیت نمبر ۷۱) کہ اللہ تعالیٰ نے تمہارا نام مسلمان رکھا ہے۔ ہمارا نام نہ دیوبندی ہے نہ بریلی، نہ شیعہ ہے نہ سنی، نہ مقلد ہے نہ غیر مقلد، بلکہ ہمارا نام مسلم اور مسلمان ہے، ہمارے بزرگوں کو اللہ رب العزت نے کتاب و سنت کا ترجمان بنایا تھا، یہ ترجمانی صرف زبان ہی میں نہیں تھی بلکہ ان کے عمل میں، ان کی زندگی کے تمام شعبوں میں، ان کے تمام طریقہ کار میں رچی بسی تھی، وہ دیوبندی اور بریلی کے لفظ کو بالکل بھی پسند نہیں فرماتے تھے۔

والد صاحب نے ہمیں اپنے نام کے ساتھ دیوبندی لکھنے سے منع فرما دیا

ہمارے اکابر کو دیوبندی اور بریلی کے الفاظ کتنے ناپسند تھے اس بات کے اندازے کیلئے ہم آپ کو اپنی مثال دیتے ہیں، ہم دیوبند کے رہنے والے ہیں، ہمارے والد، دادا، پردادا اور ان کے آباء و اجداد دیوبند ہی کے رہنے والے تھے، نسلوں اور صدیوں سے دیوبند ہمارا وطن چلا آ رہا ہے، میں نے دارالعلوم دیوبند میں اپنی ابتدائی تعلیم حاصل کی، وہیں پندرہ پارے حفظ کئے، میری عمر کا بارہواں سال تھا جب ہم دیوبند سے ہجرت کر کے کراچی آئے۔

اگر ہم اپنے نام کے ساتھ دیوبندی لکھتے تو یہ کوئی بے جا بات تو نہیں تھی، ہم اپنے وطن کی نسبت سے، اپنے آباء و اجداد کی نسبت سے، اپنی جائے پیدائش کی نسبت سے، اپنے نام کے



ساتھ دیوبندی لکھ سکتے تھے، چنانچہ پاکستان آنے کے بعد طالب علمی کے زمانے میں ہم اپنے نام کے ساتھ لکھتے تھے ”محمد رفیع دیوبندی“ اور شوق میں اپنے نام کا لیٹر پیڈ بھی اسی لفظ کے ساتھ چھپوا لیا تھا، طالب علمی کے زمانے میں اپنے دوستوں کو خط لکھا کرتے تھے تو اس پر بھی اپنے نام کے ساتھ دیوبندی لکھتے تھے۔ والد صاحب نے طالب علمی کے زمانے میں اس سے منع نہیں فرمایا، لیکن جب ہم دارالعلوم میں مدرس بن گئے تو والد صاحب نے ہمیں اپنے نام کے ساتھ دیوبندی لکھنے سے منع فرمادیا کہ ”اس سے فرقہ واریت اور گروہ بندی کی بو آتی ہے“۔

یہ وہی بات تھی جو رسول اللہ صلی اللہ علیہ وسلم نے اس موقع پر فرمائی تھی جب ایک مہاجر کا ایک انصاری سے کچھ نزاع ہو گیا اور مہاجر نے انصاری کو مارا تو انصاری نے کہا: یا لانا انصار اور مہاجر نے کہا: یا لانا مہاجرین۔ یعنی انصار نے انصار کو اپنی مدد کیلئے پکارا اور مہاجر نے مہاجرین کو اپنی مدد کیلئے پکارا، رسول اللہ صلی اللہ علیہ وسلم نے یہ کلمات سنے تو اس پر ناراضگی کا اظہار فرمایا اور فرمایا: دعوا فافانہا منتنة۔ یہ کلمات چھوڑ دو، یہ بدلہ دار ہیں (صحیح بخاری ج ۲ باب قوله لئن رجعت الی المدینة لیخرجن الاھل منہ الا ذل ص ۹۲)

الحمد للہ ہمارے بزرگوں کا خاصہ یہی ہے کہ ان کی تمام باتیں اور نصیحتیں سنت کے سانچے میں ڈھلی ہوتی ہیں۔

”حضرت شیخ الہند کے نام کے ساتھ دیوبندی لکھنے کی وجہ

حضرت شیخ الہند کے نام کے ساتھ دیوبندی اس وجہ سے نہیں لکھا جاتا تھا کہ وہ مسلک دیوبند کے ترجمان تھے، بلکہ ان کے نام کے ساتھ دیوبندی اس لئے لکھا جاتا تھا کہ وہ رہنے والے دیوبند کے تھے اس لئے ”مولانا دیوبندی“ کے نام سے مشہور ہو گئے تھے۔

مسلک دیوبند کے اندر گروہ بندیاں

افسوس کہ اب تو ہماری الٹا صورت حال یہ ہو گئی ہے کہ مسلک دیوبند کے اندر بھی طرح طرح کی گروہ بندیاں ہماری زبانوں پر آ گئی ہیں، ایک انتہائی بدبودار لفظ جس کو سن کر دل لرزتا ہے اور سچی بات یہ ہے کہ ہمارے بزرگوں کی روحوں کو اس لفظ سے بہت ایذا پہنچتی ہوگی، وہ ہے



”مدنی گروپ“ اور ”تھانوی گروپ“ یہ ویسے ہی بدبودار الفاظ ہیں جن کے بارے میں رسول اللہ صلی اللہ علیہ وسلم نے فرمایا تھا کہ دعویٰ ہوا کہ ہمارا منہ خدا کا منہ ہے تو وہ کبھی ان کو کوارا نہ مجھے یقین ہے کہ اگر یہ نسبتیں ان بزرگوں کے سامنے آئیں تو وہ کبھی ان کو کوارا نہ کرتے اور انتہائی ناراضگی کا اظہار فرماتے، ان بزرگوں کے درمیان اختلاف رائے تو ہوا، لیکن گروپ بندیوں کا خیال بھی ان بزرگوں کے حاشیہ خیال تک میں کبھی نہیں آیا۔

حضرت تھانوی اور حضرت مدنی کے درمیان اختلاف رائے کی حقیقت

شیخ الاسلام حضرت مولانا حسین احمد صاحب مدنی اور ان کے رفقاء مسلمانوں کی مصلحت اس میں سمجھتے تھے کہ ہندوستان تقسیم نہ ہو، کیونکہ اگر تقسیم کا نعرہ لگایا گیا تو ہو سکتا ہے مسلمانوں اور ہندوؤں کے اختلاف سے فائدہ اٹھا کر انگریز اپنے مضبوط پنجے سرزمین ہند پر مزید گاڑ دے اور اس بات کو ہندوستان کی آزادی میں کہیں تاخیر کا بہانہ نہ بنالے کہ آزادی لینے والوں میں اختلاف تھا، ایک پارٹی مسلم لیگ تھی اور ایک پارٹی کانگریس، اس اختلاف کا انگریز فائدہ اٹھا سکتا ہے اور ہندوستان کی آزادی کو مؤخر کر سکتا ہے۔ اس لئے یہ حضرات مسلمانوں کی مصلحت اس میں سمجھتے تھے کہ تقسیم ہند کا مطالبہ نہ کیا جائے ہو فیصلہ اخلاص اور اطمینان کے ساتھ ان کی رائے یہی تھی۔

جبکہ حکیم الامت حضرت مولانا اشرف علی تھانوی اور ان کے خلفاء اور شیخ الاسلام علامہ شبیر احمد عثمانی اور ان کے رفقاء کی رائے یہ تھی کہ ہندوستان کے جن علاقوں میں مسلمانوں کی اکثریت ہے وہاں مسلمانوں کی حکومت قائم ہونی چاہئے اور پاکستان بننا چاہئے، تاکہ مسلمانوں کو یہ موقع مل سکے کہ اگر وہ چاہیں تو اپنے ملک میں اسلامی نظام قائم کر سکیں اور ان کو اس کام سے کوئی حکومت روکنے والی نہ ہو۔ چنانچہ پاکستان بن گیا تو شیخ الاسلام حضرت مولانا حسین احمد صاحب مدنی رحمۃ اللہ علیہ نے فرمایا کہ پاکستان بننے سے پہلے ہمارا اس کے بارے میں اختلاف ایسا ہی تھا جیسے کسی جگہ کے بارے میں بعض مسلمانوں کی رائے ہو کہ مسجد یہاں بننی چاہئے اور بعض کی رائے ہو کہ مسجد یہاں نہیں بننی چاہئے، مگر جب مسجد بن جائے تو اس میں کوئی اختلاف نہیں رہتا کہ اس کی حفاظت اور احترام تمام مسلمانوں کی ذمہ داری ہے اسی طرح پاکستان بن

جانے کے بعد اس کی حفاظت تمام مسلمانوں کی ذمہ داری ہے۔

مجھے یہ روایت مولانا محمد طیب صاحب مہتمم جامعہ امدادیہ فیصل آباد نے پہنچائی ہے ان کا بیان ہے کہ یہ روایت ان کو حاجی فاروق صاحب سکھروی رحمۃ اللہ علیہ نے سنائی تھی، وہ فرماتے تھے کہ مجھ سے خود شیخ الامت حضرت مولانا مسیح اللہ خان صاحب رحمۃ اللہ علیہ نے فرمایا کہ حضرت مدنی رحمۃ اللہ علیہ نے پاکستان بن جانے کے بعد چڑھاؤل کے ایک جلسہ میں یہ ارشاد فرمایا تھا اور میں نے یہ پورا بیان وہاں جا کر خود سنا تھا۔ نیز مولانا مشتقی عبدالشکور ترمذی رحمۃ اللہ علیہ نے ”مقالات ترمذی“ میں نقل کیا ہے کہ: حضرت مدنی رحمۃ اللہ علیہ نے اپنے ایک مکتوب گرامی میں حضرت شیخ انیسیر مولانا احمد علی لاہوری صاحب رحمۃ اللہ علیہ کو لکھا کہ: ”پاکستان اسلامی ریاست کی حیثیت سے معرض وجود میں آگیا ہے اب یہ مسجد کے درجے میں ہے، اس کی حفاظت ہر مسلمان کا دینی فریضہ ہے“ (مقالات ترمذی، مطبوعہ دارالاشاعت اردو بازار کراچی ص ۳۳۳)

نیز کتاب ”شیخ الاسلام حضرت مدنی کے حیرت انگیز واقعات“ میں مولانا انضال الحق قاسمی صاحب کی روایت سے نقل کیا گیا ہے کہ پاکستان بن جانے کے بعد ایک صاحب نے حضرت مدنی رحمۃ اللہ علیہ سے مجلس میں پوچھا کہ حضرت پاکستان کے بارے میں کیا خیال ہے؟ تو حسب معمول سنجیدگی اور بشارت سے فرمایا: ”مسجد جب تک نہ بنے اختلاف کیا جاسکتا ہے لیکن جب وہ بن گئی تو مسجد ہے“ (حیرت انگیز واقعات مطبوعہ مکتبہ دینیہ دیوبند ص ۱۷۶)

بالکل یہی واقعہ انہی الفاظ میں مولانا انضال الحق صاحب قاسمی نے اپنے ایک مفصل مضمون ”تفردات شیخ الاسلام“ میں بھی نقل فرمایا ہے یہ پورا مضمون جمیعۃ علماء ہند کے ترجمان روزنامہ النجمیہ کے خصوصی شمارے شیخ الاسلام نمبر مؤرخہ ۱۵ فروری ۱۹۵۸ء میں شائع ہوا ہے۔ اسی طرح جب پاکستان کے سب سے پہلے وزیراعظم شہید ملت نواب زادہ لیاقت علی خان مرحوم راولپنڈی میں شہید کر دیئے گئے تو حضرت مدنی رحمۃ اللہ علیہ کے بھتیجے جناب مولانا سید فرید الوحیدی صاحب کا بیان ہے کہ میں نے ظہر کے بعد کی مجلس میں حضرت سے ان کی شہادت کے بارے میں دریافت کیا تو حضرت رحمۃ اللہ علیہ نے فرمایا کہ: ”کون جانتا اس میں شک کرتا ہے، بے شک وہ شہید ہوئے



”(حیرت انگیز واقعات ص ۱۶۲) تو یہ تھی ان حضرات کے درمیان اختلاف رائے کی حقیقت۔

جیسے پاکستان کے مسلمان ہوں گے ویسا ہی وہاں کا نظام ہوگا

جاندھر کے جلسے میں حضرت والد صاحب رحمۃ اللہ علیہ سے کسی نے پوچھا کہ پاکستان میں نظام کیسا ہوگا؟ تو والد صاحب نے فرمایا کہ: ”جیسے وہاں کے مسلمان ہوں گے ویسا ہی نظام ہوگا، اگر مسلمان اچھے ہوں گے تو نظام اچھا ہوگا اگر مسلمان برے ہوں گے تو نظام برا ہوگا، لیکن اگر وہ اچھا نظام نافذ کرنا چاہیں گے تو ان کے راستے میں کوئی رکاوٹ نہیں ہوگی۔

علامہ شبیر احمد عثمانی اور ان کے رفقاء دارالعلوم دیوبند سے کیوں مستعفی ہوئے؟

ان حضرات کے درمیان اختلاف رائے اس حد تک پہنچ گیا تھا کہ علامہ شبیر احمد عثمانی صاحب اور ان کے رفقاء کو دارالعلوم دیوبند سے اس وجہ سے مستعفی ہونا پڑا کہ کہیں دو مختلف اور متضاد فتوے جاری ہونے کی وجہ سے دارالعلوم کو کوئی نقصان نہ پہنچے، دارالعلوم دیوبند کے دارالافتاء سے ایک فتویٰ ایک مضمون کا جائے اور دوسرا فتویٰ دوسرے مضمون کا جائے، جس کی وجہ سے مرکز میں انتشار کا اندیشہ تھا، اس وجہ سے یہ حضرات دارالعلوم دیوبند سے مستعفی ہو گئے۔

اختلاف کے باوجود آپس میں اعلیٰ درجے کی محبت و تعظیم

میری عمر تقریباً آٹھ سال ہوگی، شیخ الاسلام علامہ شبیر احمد عثمانی صاحب اور ان کے رفقاء دارالعلوم دیوبند سے مستعفی ہو چکے تھے اور شیخ الاسلام حضرت مولانا حسین احمد مدنی صاحب اور ان کے رفقاء دارالعلوم ہی میں تھے۔ جب حکومت انگریز نے حضرت مدنی رحمۃ اللہ علیہ کو قید کیا تو حکیم الامت حضرت مولانا اشرف علی تھانوی صاحب رحمۃ اللہ علیہ کو اس پر بہت دکھ ہوا اور فرمایا: ”مجھے خیال نہیں تھا کہ مولانا مدنی سے مجھے اتنی محبت ہے“ (شیخ الاسلام رحمۃ اللہ علیہ کے حیرت انگیز واقعات ص ۲۳۰ تالیف مولانا ابوالحسن بارہ بنکوی (بروایت حضرت شیخ الحدیث مولانا محمد زکریا صاحب رحمۃ اللہ علیہ) مطبوعہ دیوبند)

جب حضرت مدنی انگریز کی قید سے رہا ہو کر تشریف لائے تو حضرت والد صاحب مجھے اپنے ساتھ لے کر حضرت مدنی کے گھر جو دارالعلوم دیوبند کے احاطے سے متصل تھا تشریف لے



گئے، حضرت والد صاحب نے حضرت مدنی سے ملاقات فرمائی، رہائی کی مبارک باد دی اور خوشی کا اظہار فرمایا، مجھے پہلی اور آخری بار حضرت مدنی سے مصافحہ کا شرف اسی وقت حاصل ہوا، اگرچہ حضرت کی زیارت اس کے بعد بھی دیوبند میں کثرت سے ہوتی رہی مگر مصافحہ وہی ایک بار ہوا، آج تک مجھے حضرت کے مبارک ہاتھوں کا گداز یاد ہے اور اب بھی اس مصافحے کی لذت محسوس ہوتی ہے، یہ اس زمانے کی بات ہے جب ان حضرات کے درمیان اختلاف رائے اپنے عروج کو پہنچا ہوا تھا اور شیخ الاسلام علامہ شبیر احمد عثمانی صاحب اور ان کے رفقاء پورے ہندوستان میں قیام پاکستان کی موافقت میں دورے کر رہے تھے اور شیخ الاسلام مولانا حسین احمد مدنی صاحب اور ان کے رفقاء پورے ہندوستان میں تقسیم ہند کی مخالفت میں دورے کر رہے تھے۔

تو عین اس وقت بھی ان حضرات کے درمیان اعلیٰ درجے کی تعظیم و تکریم تھی، ان کی باہمی تعظیم و تکریم کے واقعات ہماری آنکھوں کے سامنے کے ہیں، آج اس دور کو دیکھنے والے شاذ و نادر ہی رہ گئے ہیں اور اب ہمارا بھی آخری دور ہے، اس لئے یہ ہماری ذمہ داری ہے کہ اپنی نسلوں کیلئے اس امانت کی حفاظت کی خاطر ان واقعات کو تازہ کرتے رہیں۔

ایک مرتبہ حضرت والد صاحب نے ہم سے فرمایا کہ: ”مجھے مولانا حسین احمد مدنی رحمہ اللہ سے کوئی سبق پڑھنے کی تو نہت نہیں آئی مگر بلاشبہ وہ میرے ساتھ مذہب کے درجے میں تھے۔“

حکیم الامت حضرت مولانا اشرف علی صاحب تھانوی رحمۃ اللہ علیہ کو علماء کرام نے بجا طور پر ”مجدد الملت“ کا خطاب بھی دیا ہے، اس کے بارے میں حضرت مدنی رحمۃ اللہ علیہ کے بھتیجے جناب مولانا سید فرید الوحیدی صاحب کا بیان ہے کہ میں نے حضرت مدنی رحمۃ اللہ علیہ سے دریافت کیا تو حضرت مدنی نے انتہائی سنجیدگی سے اور وقار کے ساتھ جواب دیتے ہوئے فرمایا کہ: ”بے شک وہ مجدد تھے انہوں نے ایسے وقت میں دین کی خدمت کی جب کہ دین کو بہت احتیاج تھی“ (شیخ الاسلام کے حیرت انگیز واقعات ص ۱۶۲)

حکیم الامت حضرت تھانوی اور شیخ الاسلام حضرت مدنی رحمۃ اللہ علیہ کے درمیان تحریک پاکستان کے سلسلے میں شدید سیاسی اختلاف کے باوجود مہتمم دارالعلوم دیوبند حضرت مولانا قاری



محمد طیب صاحب رحمۃ اللہ علیہ کا بیان ہے کہ حضرت تھانوی رحمۃ اللہ علیہ نے مجھ سے ایک موقع پر ارشاد فرمایا کہ: ”میں مولانا حسین احمد صاحب کو ان کے سیاسی کاموں میں مخلص اور متدین جانتا ہوں البتہ مجھے ان سے حجت (دلیل) کے ساتھ اختلاف ہے، اگر وہ حجت رفع ہو جائے تو میں ان کے ماتحت ایک ادنیٰ سپاہی بن کر کام کرنے کیلئے تیار ہوں“ (مقدمہ مکتوبات شیخ الاسلام ج ۳ ص ۳۰)

حکیم الامت حضرت مولانا اشرف علی صاحب تھانوی اور شیخ الاسلام حضرت مولانا حسین احمد صاحب رحمۃ اللہ علیہما کے درمیان تعظیم و تکریم اور باہمی محبت و عقیدت کے واقعات کیلئے دو کتابوں کا خاص طور سے مطالعہ کرنا چاہئے ایک شیخ الاسلام کے حیرت انگیز واقعات (تالیف مولانا ابوالحسن بارہ بنکوی مطبوعہ مکتبہ دینیہ دیوبند ضلع سہارن پور) اور دوسری تکملیۃ الاعتدال فی مراتب الرجال (تالیف مولانا محمد عاشق الہی بلند شہری مہاجر مدینہ مطبوعہ مکتبہ امدادیہ مکہ مکرمہ) شیخ الادب مولانا اعزاز علی صاحب کی ہمارے گھر تشریف آوری

شیخ الادب حضرت مولانا اعزاز علی صاحب رحمۃ اللہ علیہ حضرت والد صاحب کے وہ استاد ہیں جن سے حضرت والد صاحب نے ابتدائی کتب سے لے کر درجہ علیا تک کی کتابیں پڑھیں تھیں اور سب سے زیادہ استفادہ کی نوبت حضرت شیخ الادب صاحب سے ہی آئی تھی، تو جب بزرگوں کے درمیان وہی اختلافی مسئلہ عروج پر تھا اور علامہ شبیر احمد عثمانی صاحب اور ان کے رفقاء دارالعلوم دیوبند سے مستعفی ہو چکے تھے۔

جمعہ کی نماز کے بعد ہمارے گھر پر ان حضرات کا اجتماع ہوا جو قیام پاکستان کی تحریک چلا رہے تھے، گفتگو کے دوران یہ بات ہوئی کہ فلاں بات معلوم کرنے کیلئے حضرت شیخ الادب کے پاس جانا چاہئے، حضرت شیخ الادب اس اختلافی مسئلے میں حضرت مولانا حسین احمد مدنی کے بالکل ہم نوا تھے اور اسی وجہ سے دارالعلوم دیوبند میں ہی تھے، حضرت شیخ الادب کا معمول یہ تھا کہ زیادہ تر وقت ان کا درسے میں ہی گذرتا تھا، ہر وقت ان کی جان کتابوں میں لگی رہتی تھی، جدید دارالافتاء مسجد کے احاطے میں بننا تھا، اسی میں زیادہ تر ان کی رہائش رہتی تھی۔ اس بات کا بزرگوں کو بھی علم تھا اور مجھے بھی علم تھا، تو ہمارے گھر پر ان حضرات کا حضرت شیخ الادب کے پاس کسی



بات کا مشورہ کرنے یا بات پوچھنے کے سلسلے میں جانے کا ارادہ بنا، حضرت والد صاحب نے مجھ سے فرمایا کہ جاؤ جا کر یہ دیکھ کے آؤ کہ حضرت اپنے کمرے میں موجود ہیں یا نہیں؟ میں چلا گیا، میرا بچپن کا زمانہ تھا، اب ہونا تو یہ چاہئے تھا کہ میں حضرت کے دروازے پر دستک دینے کی بجائے اس پاس کے لوگوں سے پوچھ لیتا کہ حضرت موجود ہیں یا نہیں؟ لیکن میں نے دروازے پر دستک دے دی، حضرت آرام فرما رہے ہوں گے لیکن دروازہ کھولا اور کسی ناگواری کا اظہار نہیں فرمایا، میں نے سلام کیا اور کہا کہ حضرت والد صاحب آپ کے پاس آنا چاہتے ہیں اس لئے مجھے یہ دیکھنے کیلئے بھیجا ہے کہ آپ تشریف رکھتے ہیں یا نہیں؟ حضرت نے فرمایا ”اچھی بات ہے“ اور یہ کہہ کر دروازہ بند کر لیا۔ جب میں والد صاحب کے پاس آنے کیلئے واپس چلا تو راستے میں بچوں کو مختلف کھیل کھیلتے دیکھا، میرا بھی بچپن کا زمانہ تھا میں کبھی ایک کھیل دیکھتا اور کبھی دوسرا، جب واپس گھر پہنچا تو حضرت شیخ الادب کو گھر میں موجود پایا، حضرت مولانا اعجاز علی صاحب رحمۃ اللہ علیہ اختلاف رائے رکھنے کے باوجود خود اپنے شاگرد کے گھر تشریف لائے اور اس کیلئے اپنے سارے معمولات چھوڑ دیئے۔

ان بزرگوں کا تو یہ حال تھا اور آج ہم ان بزرگوں کے مقدس ناموں کے ساتھ ”مدنی گروپ“ اور ”تھانوی گروپ“ کے گندے الفاظ استعمال کرتے ہیں، میری آپ کو وضاحت ہے کہ کبھی ان گندے الفاظ کو اپنی زبانوں پر نہ لائیے گا، ہمارے بزرگوں کی شان میں یہ بدترین گستاخی ہے کہ ان حضرات کو گروپوں اور گروہوں کی طرف منسوب کیا جائے، یہ طریقہ مسلک دیوبند کے خلاف ہے کہیں ایسا نہ ہو کہ ہم خود ہی مسلک دیوبند کے خلاف عمل کر بیٹھیں۔

والد صاحب کا ہجرت کے بعد ہندوستان کا سفر

۱۹۶۰ء یا ۱۹۶۱ء کا زمانہ تھا، ہم دارالعلوم سے فارغ ہو چکے تھے اور شخص فی الافاء کے طالب علم تھے، اس زمانے میں شخص ایک ہی سال کا ہوتا تھا، تو حضرت والد صاحب تیرہ سال بعد اپنے وطن ہندوستان اپنے رشتے داروں اور عزیزوں سے ملنے کیلئے تشریف لے گئے، اس وقت حضرت شیخ الادب اور حضرت مدنی قدس اللہ سرہما کی وفات ہو چکی تھی، میں حضرت والد



صاحب کے ساتھ تھا، دیوبند پہنچے تو وہاں حضرت والد صاحب کی آمد کی خوشی میں جشن کا سماں تھا، ملک کے مختلف علاقوں سے علماء اور اہل فتویٰ حضرات میرے والد صاحب سے استفادہ اور علمی مسائل میں مشورے کرنے کیلئے دیوبند پر ٹوٹ پڑے تھے۔

حضرت والد صاحب کا دارالعلوم دیوبند کے دارالحدیث میں خطاب

جب والد صاحب دیوبند پہنچے تو جو حضرات میرے والد صاحب کا بیان کرنا چاہتے تھے ان میں شیخ الاسلام حضرت مولانا حسین احمد صاحب کے صاحبزادے حضرت مولانا ارشد مدنی صاحب مدظلہم سب سے زیادہ پیش پیش تھے، یہ ہمارے بچپن کے ساتھی ہیں اور اس زمانے میں مقوف علیہ یا دورۂ حدیث کے طالب علم تھے، انہوں نے بہت ہی اہتمام اور اصرار سے حضرت والد صاحب کا دارالعلوم دیوبند کے دارالحدیث میں اساتذہ اور طلبہ سے خطاب کروایا اس زمانے میں ٹیپ ریکارڈر نیا نیا ایجاد ہوا تھا اور شاید دیوبند میں سوائے مولانا ارشد مدنی صاحب کے کسی اور کے پاس نہیں تھا، انہوں نے بہت اہتمام کر کے حضرت والد صاحب کے بیان کو ریکارڈ بھی کیا تھا۔

مسلم دیوبند کس چیز کا نام ہے؟

اس زمانے میں حدیث شریف کا درس دارالحدیث میں اساتذہ ایک چوکی پر بیٹھ کر دیتے تھے، پیچھے گاؤں لگا ہوتا تھا، تو جب حضرت والد صاحب خطاب کرنے کیلئے اس چوکی پر تشریف فرما ہوئے تو آپ نے فرمایا کہ شاید آپ حضرات مجھ سے یہ توقع کر رہے ہوں کہ میں آپ حضرات کے سامنے کوئی ایسی علمی تحقیق پیش کروں گا جو آپ نے پہلے کبھی نہ دیکھی ہوگی نہ سنی ہوگی، اور میرا نفس بھی مجھے کچھ اسی طرف لے جانا چاہتا ہے، لیکن یہ گناہ میں نے دارالعلوم دیوبند کے اسی دارالحدیث میں اسی چوکی پر بیٹھ کر برسوں کیا ہے، الحمد للہ! اب میں اس گناہ سے توبہ کر چکا ہوں کہ آپ حضرات کے سامنے اس نیت سے ایسی بات کروں کہ آپ میری تحقیق کی تعریف کریں اور میری علمی عظمت کا اعتراف کریں، میں تو سیدھی سادی یہ بات کرنا چاہتا ہوں کہ دیوبند کس چیز کا نام ہے؟ اس موضوع پر والد صاحب نے بیان فرمایا، اس کی تفصیلات تو بہت ہیں لیکن حاصل اور لب لباب اس کا یہ ہے کہ دیوبند نہ تو صرف شہر کا نام ہے نہ ہی علاقوں کا نام ہے، دیوبند نام ہے اتباع سنت کا، یہ کسی فرقے یا گروہ کا نام



نہیں ہے، جو اہل سنت والجماعت کا مسلک ہے بعینہ وہی دارالعلوم دیوبند کا مسلک ہے۔

اور اتباع سنت کا کیا مطلب ہے؟ اتباع سنت کا مطلب ہے کہ زندگی کے تمام شعبوں میں سنت پر عمل کیا جائے آنحضرت صلی اللہ علیہ وسلم کی سنت ہی اعتدال کا اعلیٰ ترین نمونہ ہے، اس سے ہٹ کر اعلیٰ درجے کا اعتدال اور توازن کسی طرح پیدا نہیں کیا جاسکتا، اور دارالعلوم دیوبند اسی سنت کے احیاء کا نام ہے، دیوبند رفض و خروج، جبر و قدر، اعتزال وارجاء اور تقلید و اجتہاد کے درمیان راہ اعتدال ہے، یہ شریعت و طریقت، ظاہر و باطن کو جمع کرنے والی جگہ ہے۔

ما چیز عرض کرتا ہے کہ یہی مسلک بعینہ اہل سنت والجماعت کا ہے، چنانچہ آپ عقائد کی کوئی بھی مستند کتاب اٹھا لیجئے، متقدمین کی ہوں یا محققین متاخرین کی، ان میں جو عقائد اہل سنت والجماعت کے لکھے ہیں وہی عقائد بعینہ ہمارے بزرگان دیوبند کے ہیں، مسلک اہل سنت والجماعت ہی درحقیقت مسلک دیوبند ہے اور بزرگان دیوبند اسی مسلک کا عملی نمونہ تھے۔

دارالعلوم دیوبند کے صدر مدرس سے لے چڑا اسی تک سب صاحب نسبت ولی اللہ تھے ہمارے دادا مولانا محمد یاسین صاحب دارالعلوم دیوبند کے ہم عمر تھے، اور حضرت تھانوی قدس اللہ سرہ کے ہم سبق تھے، ہمارے والد صاحب ہمارے دادا کا یہ قول بار بار سنایا کرتے تھے کہ ”میں نے دارالعلوم دیوبند کا وہ دور دیکھا ہے جب یہاں کے صدر مدرس اور مہتمم سے لے کر چڑا اسی اور دربان تک سب کے سب صاحب نسبت ولی اللہ ہوتے تھے“ حضرت دادا صاحب فرماتے تھے کہ دارالعلوم دیوبند کے اندرون میں تو درسگاہوں میں قال اللہ وقال الرسول کی آوازیں گونجتی تھیں اور رات کو طلباء کے کمروں سے بچکیاں لے لے کر رونے اور تڑپنے والوں کی آوازیں آتی تھیں، دن میں یہ علماء ہوتے تھے اور رات میں راہب بن جاتے تھے۔

جوا کا بر دیوبند کے نقش قدم پر نہ چلے وہ مسلک دیوبند سے ہٹا ہوا ہے

دارالعلوم دیوبند دین کی جامعیت اور اتباع سنت کا دوسرا نام ہے، یاد رکھئے! جس میں شریعت و طریقت کے درمیان، ظاہر و باطن کے درمیان جامعیت نہ ہو، جہاں رفض و خروج کے درمیان، اعتزال وارجاء کے درمیان، جبر و قدر کے درمیان اور تقلید و اجتہاد کے درمیان اعتدال نہ



ہو وہ لاکھ اپنے آپ کو دیوبند کا پرستار کہے ہم نہیں مانیں گے کہ وہ دارالعلوم دیوبند کا پیروکار ہے۔

علماء دیوبند نے رد بدعات کیلئے کوششیں کیں جھگڑے نہیں کئے

دارالعلوم دیوبند احیاء دین اور اتباع سنت کا مرکز اور داعی تھا زندگی کے تمام شعبوں میں شریعت اور سنت پر عمل کرنا اور امر بالمعروف اور نہی عن المنکر وہ اپنے شاگردوں کا سکھاتا تھا، دوسرے ناجائز کاموں کی طرح بدعات سے بھی امت کو بچانا اس کا بڑا مقصد تھا اور ہندوستان میں رد بدعات کے معاملے میں بھی دارالعلوم دیوبند پیش پیش تھا، کیونکہ دارالعلوم دیوبند کے پیش نظر سنت کا احیاء تھا اور جو بات سنت کے خلاف تھی وہ اس کی اصلاح کی کوشش کرتا تھا، انہوں نے بدعت کے خلاف مناظرے کئے، وعظ کئے اور کتابیں لکھیں، لیکن کبھی آپ نے یہ سنا ہوگا کہ انہوں نے کسی کے خلاف جھگڑا کیا ہو؟ یہ ایک تاریخی حقیقت ہے کہ انہوں نے کبھی بھی کسی مسلم فرقے کے خلاف جھگڑا نہیں کیا۔

دارالعلوم دیوبند کے برابر میں بدعات

اب بہت کم لوگ اس بات کو جاننے والے رہ گئے ہیں کہ وہ دارالعلوم دیوبند جس کے علماء صحابہ کرام کے اور کتاب و سنت کے عملی نمونے تھے اسی دارالعلوم دیوبند کے برابر میں دیوبند میں ہی چندہ شعبان کو شب براءت عجیب خوفناک طریقے سے منائی جاتی تھی، وہ شب براءت کیا ہوتی تھی شب براءت کے مبارک نام پر ایک آفت اور مصیبت بنا دی گئی تھی، اس دن پوری دیوبند کی بہتی دوحصوں میں تقسیم ہو جاتی تھی اور رات میں دونوں فریقوں کے درمیان جنگ ہوتی تھی، اس لڑائی میں خود کارا سلحے کے سوا طرح طرح کا ہتھیار استعمال کیا جاتا تھا، اس لڑائی کیلئے مہینوں پہلے تیاریاں شروع ہو جاتی تھیں اور لٹھی، پتھر استعمال کرنے کی مشقیں کی جاتی تھیں، رات کو ایک دوسرے کو آگ لگانے کیلئے آتش بازی کی بمیں بالکل اس طرح پھینکی جاتی تھیں جس طرح آج دہلی بم پھینکے جاتے ہیں۔

جب صبح کو دارالعلوم جاتے تو راستہ میں جگہ جگہ زخمی لیٹے بیٹھے ہوتے تھے، کسی کا سر پھٹا ہوتا تھا، کسی کا ہاتھ ٹوٹ چکا ہوتا تھا، کسی کا ناک پھٹ چکی ہوتی تھی اور اس جنگ میں صرف دیوبند کے لوگ ہی شامل نہیں ہوتے تھے، بلکہ آس پاس کی بستیوں کے لوگ بھی شامل ہو جاتے تھے،



غرضیکہ یہ بدعت بہت ساری منکرات کا مجموعہ تھی، طلباء اس جنگ میں جانے کی سختی سے ممانعت ہوتی تھی، اور ساتھ اپنے بچوں، متعلقین اور طلباء کو اس میں جانے سے سختی سے منع کرتے تھے۔

اس کے علاوہ دیوبند میں بعض مزارات کے اوپر چراغاں اور روشنی بھی کی جاتی تھی جہاں طرح طرح کی بدعات ہوتی تھیں۔ ہمارے علماء نے اس کے خلاف وعظ تو کئے نصیحت تو کی لیکن کبھی طلباء کو یہ نہیں کہا کہ وہ ان اہل بدعت سے لڑائی جھگڑا کریں اور نہ کبھی طلباء نے اس بات کی جرأت کی کہ وہ ان سے لڑیں۔

امر بالمعروف اور نہی عن المنکر کی کچھ حدود ہیں

دارالعلوم دیوبند کے ساتھ اور طلباء رسول اللہ صلی اللہ علیہ وسلم کی وہ حدیث جانتے تھے جس کو حضرت ابو سعید خدری رضی اللہ عنہ نے روایت کیا ہے، وہ فرماتے ہیں کہ رسول اللہ صلی اللہ علیہ وسلم نے فرمایا: من رای منکم منکر اقلیغیرہ بیدہ فان لم یستطع فبلسانہ فان لم یستطع فبقلبہ وذلك اضعف الایمان (مشکوٰۃ شریف، باب الامر بالمعروف، ص ۶۳۳) ترجمہ: تم میں سے جو شخص کسی ناجائز کام کو دیکھے تو اس کو چاہئے کہ اس پر اپنی کواپنے ہاتھ (طاقت) سے روک دے، اور اگر طاقت سے روکنے کی قدرت نہ ہو تو پھر زبان کے ذریعے اسے روکنے کی کوشش کرے اور اگر زبان سے بھی روکنے کی قدرت اور استطاعت نہیں تو دل سے اسے روکے (یعنی دل سے اس کو برا سمجھے اور یہ نیت رکھے کہ جب قدرت ہوگی تو اسے روکنے کی کوشش کروں گا) اور یہ ایمان کا سب سے کمزور درجہ ہے۔

یہاں استطاعت سے صرف جسمی اور جسمانی طاقت مراد نہیں ہے، بلکہ استطاعت کے مطلب میں یہ بات بھی شامل ہے کہ اگر کسی منکر اور برائی کو طاقت کے ذریعے مٹانے میں یہ خطرہ ہو کہ اس کی وجہ سے اس سے بھی بڑا منکر یا فتنہ کھڑا ہو جائے گا مثلاً مسلمانوں میں پھوٹ پڑ جائے گی تو یہ فریضہ ہاتھ سے زبان کی طرف منتقل ہو جائے گا۔ جس کو دوسرے الفاظ میں اس طرح تعبیر کیا جاسکتا ہے کہ جس شخص کو کسی علاقے والوں پر شرعاً و قانوناً، یا عرفاً و لایت اور اختیار اس بات کا حاصل ہے کہ وہ ان کے اوپر اپنی طاقت استعمال کر سکتا ہے مثلاً حاکم وقت یا کسی ادارے کا



بااختیار سربراہ تو اس پر واجب ہے کہ وہ اپنے اختیار کی حد تک طاقت استعمال کر کے اس برائی کو روک دے۔ اور اگر اس کو ایسی قدرت اور ولایت و اختیار حاصل نہیں مثلاً علماء کرام، واعظین اور مبلغین اور عوام تو اس برائی کو روکنے کے لئے وہ زبان سے کوشش کریں، یعنی سنت انبیاء کے مطابق نہ ہی، خیر خواہی اور حکمت کے ساتھ لوگوں کو سمجھائیں۔

نبی اکرم صلی اللہ علیہ وسلم نے مسلمانوں کی پھوٹ سے بچنے کیلئے کعبۃ اللہ کی تعمیر میں کمی برداشت فرمائی اس کی مثال آپ اس طرح سمجھ سکتے ہیں کہ جب قریش مکہ نے بیت اللہ شریف کی تعمیر کی تو ان کے پاس پیسوں کی کمی پڑ گئی، جس کی وجہ سے انہوں نے بیت اللہ کی لمبائی میں کچھ کمی کر دی اور بھی تعمیرات کئے تو آپ صلی اللہ علیہ وسلم نے حضرت عائشہ رضی اللہ عنہا سے فرمایا کہ: لولا ان قومك حديث عهد بالاسلام، الحديث۔ یعنی اگر تمہاری قوم نئی نئی اسلام میں داخل نہ ہوتی ہوتی تو جو بیت اللہ شریف کی تعمیر میں کمی ہوئی ہے اس کو پورا کرتا اور اس کے دو دروازے بناتا، ایک دروازے سے لوگ داخل ہوتے اور دوسرے دروازے سے نکلنے (صحیح بخاری ج ۱، باب من ترك بعض الاختيار مخالفة ان يقتصر فهم بعض الناس فيقعوا في اشد منه، ص ۴۲)

تو رسول اللہ صلی اللہ علیہ وسلم نے مسلمانوں میں پھوٹ پڑ جانے کے ڈر کی وجہ سے اتنا عظیم کام چھوڑ دیا اور بیت اللہ شریف کی دوبارہ تعمیر نہیں کی اور وجہ یہ بتائی کہ یہ اہل مکہ حدیث العهد بالاسلام ہیں یعنی اسلام میں نئے نئے داخل ہوئے ہیں، ان کو بیت اللہ کے ان پتھروں سے عقیدت ہے، دوبارہ اگر تعمیر کی گئی تو پھوٹ پڑ جائے گی۔ کچھ لوگ کہیں گے یہ تعمیر صحیح ہوئی کچھ لوگ کہیں گے یہ تعمیر صحیح نہیں ہوئی تو اس فتنے سے بچانے کیلئے بیت اللہ کی تعمیر نامکمل چھوڑ دی۔ کوئی مسجد، کوئی مدرسہ، کوئی خانقاہ بیت اللہ شریف سے افضل نہیں ہو سکتا، جب اس کی تعمیر کو فتنے کی وجہ سے چھوڑ دیا تو باقی مساجد کو بطریق اولیٰ فتنہ و فساد سے بچانا چاہئے۔ اسی وجہ سے علماء دیوبند نے کبھی بریلوی حضرات کے خلاف بھی جھگڑے نہیں کئے، کیونکہ وہ جانتے تھے کہ اس سے صرف فساد پھیلے گا۔

اپنے بزرگوں کی سوانح حیات کا مطالعہ کریں

میں آپ کو وصیت کرتا ہوں کہ اگر آپ مسلک دیوبند پر اعتماد رکھنے والے ہیں اور ان عظیم



ہستیوں پر اعتماد کرتے ہیں جن کا نام لینے کے بھی ہم قابل نہیں ہیں تو ان کی سوانح حیات کا مطالعہ کریں اور جو بات بھی ان کے طریقے کے خلاف نظر آئے چاہے وہ کتنے ہی خلوص سے کی جا رہی ہو اس کو سمجھ لیجئے کہ وہ مسلم دیوبند کا راستہ نہیں ہے، اس لئے کہ ہمارے بزرگوں کے تمام کام سنت کے سانچے میں ڈھیلے ہوئے تھے، جو کام بھی اس کے خلاف ہو گا وہ سنت کے خلاف ہو گا۔

اعتدال بزرگوں کے راستے پر چلنے ہی میں ہے

یاد رکھئے ہم اپنے بزرگوں کے طریقے سے جتنا نہیں گے اتنا ہی راہ اعتدال اور سنت کے راستے سے نہیں گے، اس بات کو ہمیشہ پیش نظر رکھئے کہ جو بھی کام کریں وہ بزرگوں کے طریقے کے مطابق کریں۔

ہمارے بزرگوں کے عمل کو دیکھ کر سنت کے ہونے یا نہ ہونے پر استدلال کیا جاتا تھا حضرت مولانا رشید احمد گنگوہی رحمہ اللہ سے ایک ان پڑھ حجام (بال کاٹنے والا) بھی عقیدت رکھتا تھا، اور ان کی مجلسوں میں آیا کرتا تھا، شاید ان سے بیعت بھی ہو گیا تھا۔ ایک دفعہ اس کا گنگوہ سے سہارنپور جانا ہوا چونکہ وہ بزرگوں کا صحبت یافتہ تھا اور بزرگوں سے خوب محبت کرتا تھا اور ان کی مجلسوں میں حاضر ہوتا رہتا تھا اس لئے صاحب ہذل الجہود حضرت مولانا خلیل احمد سہارنپوری صاحب رحمہ اللہ کی خدمت میں حاضر ہوا اس کے ذہن میں روزمرہ کے کاموں میں سے کسی کام کے بارے میں یہ سوال پیدا ہوا کہ آیا یہ سنت ہے یا نہیں؟ اس نے اس بارے میں حضرت سہارنپوری سے پوچھا اور صحیح جگہ پوچھا، کیونکہ وہ بہت بڑے محدث تھے۔ اب آپ حضرت کا جواب سنئے، حضرت نے یہ نہیں فرمایا کہ اس طرح سنت ہے، بلکہ فرمایا تم نے حضرت گنگوہی رحمہ اللہ کا عمل کیا دیکھا؟ اس نے کہا کہ اس طرح دیکھا ہے تو حضرت نے فرمایا کہ بس یہی سنت ہے۔

تو ہمارے بزرگوں کے اعمال سنت کے سانچے میں اتنے ڈھیلے ہوئے تھے کہ ان کے عمل کو دیکھ کر سنت کے مطابق ہونے یا نہ ہونے پر حضرت سہارنپوری جیسے جلیل القدر محدثین بھی استدلال کرتے تھے۔ اللہ تعالیٰ ہم سب کو بزرگوں کے نقش قدم پر چلنے کی توفیق عطا فرمائے۔ آمین۔

وآخر دعوانا ان الحمد للہ رب العلمین۔

مولوی محمد ابو ذر دارالعلوم سرگودھا

خدا اکیلا ہے

(”تقریر دلپذیر“ کی ایک عبارت کی تسہیل)

مختلف ادوار میں لوگ مختلف قسم کے شرک کے مرتکب ہوئے کسی نے اللہ کے ساتھ عبادت میں شریک ٹھہرایا کسی نے ذات و صفات میں شریک ٹھہرایا اور کسی نے فرشتوں کو اللہ کی بیٹیاں کہہ کر شرک کیا اسی طرح عیسائیوں نے اللہ تعالیٰ کے ساتھ حضرت عیسیٰ علیہ السلام کو شریک ٹھہرایا اور اس میں ان کے تین گروہ بن گئے تھے ایک گروہ کہتا تھا کہ حضرت عیسیٰ عین خدا ہیں، دوسرا گروہ کہتا تھا کہ ٹالٹ من ٹالٹہ ہیں، تیسرا گروہ کہتا تھا کہ حضرت عیسیٰ اللہ کے بیٹے ہیں، حالانکہ یہ بات بعید از عقل ہے اس لئے کہ اگر کسی کو خدا کا بیٹا کہیں گے تو یہ بات عقل میں نہیں آتی کیونکہ اولاً تو والد و تناسل محتاجی کی دلیل ہے جیسے اولاد اپنے پیدا ہونے میں ماں باپ کی محتاج ہوتی ہے ایسے ہی ماں باپ خدمت گذاری میں اور نسل کی بقاء میں اولاد کے محتاج ہوتے ہیں دوسرے یہ کہ اولاد ماں باپ کے ہم جنس ہوا کرتی ہے سواگر کوئی خدا کا بیٹا ہوگا تو وہ بھی ہم جنس خدا ہوگا تو اس صورت میں خدا کی وحدانیت باقی نہ رہے گی حالانکہ خدا کی وحدانیت عقل و نقل سے ثابت ہے اور اس کے ساتھ ہی جبکہ حضرت کا بشر ہونا مسلم ہے خدا کو بشر ماننے سے منفرت ہوگا اور اس کے مفاسد عاقل پر مخفی نہیں سوائی کیا ضرورت ہے کہ جب کسی بشر کا باپ نہ ہو تو اس کو خدا کا بیٹا کہہ کر اس کی بشریت ہی کی نفی کی جائے۔ اور اگر وہ بیٹا خدا کا ہے تو پھر اس کا ہم جنس ہے یا نہیں اگر ہے تو وحدانیت باطل ہوتی ہے اور اگر نہیں ہے تو وہ اس قسم کا ہوگا جیسے آدمی سے سانپ وغیرہ تو یہ اولاد نہ ہوئی بلکہ عذاب ہوا تو اس سے یہ بھی معلوم ہوا کہ خدا کو اپنے آپ جیسا پیدا کرنا نہیں آتا دوسرا جیسا بھلا برا کر دیتا ہے ہر دھرم پڑتا ہے تو یہ بھی کوئی خدا ہے جس کو پیدا بھی نہ کرنا آئے ہم تو اس کو خدا تسلیم نہیں کرتے۔ اگر بیٹے کو تسلیم کیا جائے تو پھر زوجہ کو تسلیم کئے بغیر چارہ کار نہ ہوگا تو پھر زوجہ بھی برادری میں سے ہونی چاہئے نہ کہ کم ذات اور پدا طور کیونکہ کم ذات بیوی تو بندوں کے حق میں بھی معیوب

ہے خدا تو درکنار پھر عجب اس پر یہ ہے کہ جو لوگ خدا کیلئے بیٹے کو ٹاہت کرتے ہیں اس بیٹے کی ماں ابن آدم ہی میں سے بناتے ہیں اور اگر کسی شریف کا نکاح کم ذات میں ہو تو اطراف سے عیب لگتا ہے اور خدا کے ساتھ بندوں کو نسبت ہی نہیں پھر اس سے خدا کی خدائی میں عیب کیوں نہ لگے گا۔

اب آپ ہی انصاف فرمائیے کہ جب خدا کو بھی عیب لگا تو پھر خدائی کہاں رہی ہم اسی کو خدا سمجھتے ہیں کہ جو عیب و نقصان سے پاک ہوا اگر عیب و نقصان والا ہی خدا ہوتا ہے تو پھر ہم کو کس نے منع کیا ہے کہ ہم خدائی کا دعویٰ نہ کریں۔

ابنیت مسیح کے متعلق نصاریٰ کے دلائل کا جائزہ

(۱) حضرت عیسیٰ خدا کو باپ کہا کرتے تھے (انجیل ۱۰ باب ۳۳ اور ۸۴ زبور ۶)

(۲) حضرت عیسیٰ کا ظاہر میں کوئی باپ نہ تھا۔

(۳) ایسے پارساتھے کمان کی پارسائی کی دھوم ہے اور ایسے اچھے اخلاق رکھتے تھے کہ سب کو معلوم ہے جس شخص میں خدا کے سے اخلاق ہوں اور پھر بے باپ کے پیدا ہو بجز اس کے کہ خدا کا بیٹا ہو اور کیا ہو سکتا ہے۔ مندرجہ بالا دلائل سے ایسے بڑے مسئلہ کو ٹاہت کرنا عقل والے کے نزدیک پہاڑ کا بلکہ آسمان کا تنکے پر تھا منا ہے اب ان دلیلوں کا حال دیکھئے۔

پہلی دلیل یہ کہ حضرت عیسیٰ خدا کو باپ کہتے تھے اس دلیل کی بجز انجیل کے کوئی سند نہیں جس سے حضرت عیسیٰ کا خدا کو باپ کہنا ٹاہت ہو، ایسے محال اقوال کو ٹاہت کرنے کیلئے اگر کوئی خبر متواتر بھی ہوتی تب بھی قابل تسلیم نہ تھی چہ جائیکہ وہ انجیل جس کی حضرت عیسیٰ تک ایک بھی ایسی سلسلہ وار متصل روایت نہیں کہ جس کے راویوں کی تعداد اور ان کے نام و نشان اور ان کے صدق و کذب اور عقل و فہم اور درستی حافظہ وغیرہ کا حال معلوم ہو۔ اور دوسرا یہ کہ انجیل کا حوالہ دینا اور انجیل کا حال نصاریٰ ہی کے بڑے اس بات کا اقرار کر چکے ہیں کہ چالیس ہزار جگہ بہو کا تب ہے اور سات آٹھ جگہ دیدہ دانستہ تحریف کی ہے تو ایسا وثیقہ جس میں اس قدر بہو کا تب ہو وہ لاکھوں دلیلوں کے باوجود بھی کسی دعویٰ کو ٹاہت کرنے کی قوت نہیں رکھتا۔

دوسری دلیل یہ کہ حضرت عیسیٰ کا ظاہر میں کوئی باپ نہ تھا تو یہ دلیل بالکل بھی قابل اعتناء



نہیں ہے اس لئے کہ حضرت عیسیٰ کا تو صرف باپ ہی نہ تھا حضرت آدم وہوا کے ماں باپ دونوں نہ تھے اور ملک صدق کا حال تو ریت و زبور میں لکھا ہے کہ اس کا کوئی ماں باپ نہ تھے اور ملک صدق کا حال تو ریت و زبور میں لکھا ہے کہ اس کا کوئی ماں باپ نہ تھا نہ اس کا کچھ نسب نامہ نہ اس کے دنوں کا شروع نہ زندگی کا آخر اور اللہ ایک عورت تھی اس کے تین فرزند شعاع کے وسیلہ سے پیدا ہوئے چنگیز خان ان میں سے ایک کی اولاد میں سے ہے حکیم راوڑی جس کا مذہب چچین میں رائج ہے اسی رس تک ماں کے پیٹ میں رہا اور سورج کے وسیلہ سے بے باپ پیدا ہوا۔

دوسرا یہ کہ اس باپ کو تسلیم کر لینے کے بعد کہ حضرت عیسیٰ بے باپ ہی کے پیدا ہوئے اور یہ ہودہ مرد کا قول غلط ہے اول تو یہ عقل کے نزدیک خدا کی قدرت سے کچھ محال نہیں کہ اگر کسی بشر کو بے باپ کے یا بے ماں کے یا بے ماں باپ کے پیدا کر دے آخر زمین، آسمان، سورج، چاند، ستارے اربع عناصر سب بے ماں باپ کے پیدا ہوئے ہیں اور دوسرا یہ کہ اگر پیاس خاطر نصاریٰ ہم تسلیم بھی کریں کہ کوئی بے باپ کے نہیں ہو سکتا سو جس صورت میں حضرت عیسیٰ بے باپ ظاہر پیدا ہوئے تو حضرت آدم جو ان کے نزدیک بھی بے ماں باپ دونوں کے پیدا ہوئے ہیں اور سب حیوانات کے اول اول فرد سب میں خدا ہوں گے تو لہذا یہ کہنا کہ کوئی بے باپ پیدا نہیں ہو سکتا اور حضرت عیسیٰ کا بظاہر باپ کوئی نہ تھا اس سے ان کو خدا کا بیٹا باطل ٹھہرا۔

تیسری دلیل یہ کہ وہ بہت پار سے تھے تو اس صورت میں اول تو وہ ان کی بندگی و بشریت کے قائل ہو گئے اور ہم کو اس جگہ فقط اتنی ہی بات غرض تھی دوسرے یہ کہ ان کی اس عبادت و پارسائی سے انہیں خدائی لازم نہیں آتی کیونکہ کوئی زیادہ عبادت کرتا ہے اور کوئی کم پھر پھر تو کوئی بیٹا ہونے میں اعلیٰ ہو گا اور کوئی کہ تو اس طرح ان میں اور ہم میں کیا فرق رہا اس سے وہ بڑے مرتبے کے بیٹے اور ہم چھوٹے مرتبے کے بیٹے (العیاذ باللہ) بلکہ ایک وجہ سے تو ہم ہی بڑے ہوں گے کیونکہ عبادت اور انہیں خدائی میں مخالفت ہے کیونکہ جو جتنی بندگی کرتا ہو گا وہ خدا ہونے میں اتنا ہی بعید ہو گا کیونکہ خدا بندگی نہیں کرتا اور حضرت عیسیٰ زیادہ بندگی کرتے تھے تو انہیں خدائی سے اتنے ہی بعید ہوئے اور ہم عبادت کم کرتے ہیں تو ہم انہیں خدائی کے قریب تر ہیں۔



یاد رفتگان

مولانا ضیاء الرحمن جالندھری ملتان

بحر العلوم حضرت مولانا مفتی الہی بخش محدث کاندھلوی رحمہ اللہ

خاندان:

قصبہ کاندھلہ مغربی یوپی کی ایک قدیمی اور علمی دینی شہرت کی بستی ہے۔ اس کے بارے میں کہا جاتا ہے کہ یہ خاصی پرانی آبادی ہے جو ممکن ہے کہ ہزار سال سے متجاوز ہو۔ اس قصبہ میں چوتھی صدی ہجری کے اواخر سے مسلمان موجود اور آباد تھے۔ آٹھویں صدی ہجری کی آخری دہائی (تقریباً ۷۹۰ھ بمطابق ۱۳۸۸ء) میں ہندوستان کے ممتاز عالم قاضی ضیاء الدین محمد سنائی کے پڑپوتے قاضی کریم الدین مذکر رحمہ اللہ قصبہ کاندھلہ میں مراسم دین کی نگہبانی اور امامت کی خدمت پر دہلی حکومت کی جانب سے مامور ہوئے پھر پوری زندگی اس پر مامور اور قصبہ کاندھلہ میں مقیم رہے یہیں وفات ہوئی۔ اس کے بعد سے آج تک کاندھلہ میں قاضی ضیاء الدین محمد سنائی کی اولاد کی ایک شاخ کا وطن بن گیا۔

حضرت مولانا محمد شریف کاندھلوی اسی شاخ میں ایک بزرگ تھے مولانا محمد شریف صاحب کے تین صاحبزادے ہوئے (۱) مولانا ابوالحسن جواد ولد فوت ہوئے (۲) مولانا حکیم عبدالقادر جو مولانا مفتی الہی بخش کاندھلوی اور اس خانوادہ کے جد ہیں (۳) مولانا محمد فیض جن کا قیام قصبہ جھنجھانہ میں رہا آپ ہی بانی تبلیغ جماعت حضرت مولانا محمد الیاس کاندھلوی م ۱۳۶۳ھ شیخ الحدیث حضرت مولانا زکریا کاندھلوی ثم مدنی م ۱۴۰۲ھ اور اس خانوادہ کے جد ہیں حضرت مولانا مفتی الہی بخش کاندھلوی کا خاندان میں ایک ممتاز مقام تھا حضرت مفتی صاحب کا شمار ممتاز علماء و محدثین میں ہوتا ہے حضرت مفتی صاحب خلیفہ اول امیر المؤمنین حضرت سیدنا ابو بکر صدیق رضی اللہ عنہ کی ۳۱ ویں پشت میں تھے۔

شجرہ نسب:

حضرت مولانا مفتی الہی بخش کاندھلوی بن مولانا محمد عرف شیخ الاسلام بن مولانا حکیم



قطب الدین بن مولانا حکیم عبدالقادر بن مولانا محمد شریف بن مولانا محمد اشرف بن مولانا جمال الدین محمد بن مولانا نور محمد عرف بابا بن شاہ بن مولانا قاضی بہاء الدین بن مولانا شیخ محمد بن قاضی کریم الدین مذکر بن امام تاج الدین مذکر بن امام حاج بن قاضی ضیاء الدین محمد سنائی بن عمر بن عوض بن ابو جعفر محمد بن عبداللہ بن محمد بن عبداللہ بن عمویہ بن سعد بن حسین بن قاسم بن نصر بن قاسم بن محمد بن عبداللہ بن عبدالرحمن بن امام قاسم بن حضرت ابو القاسم محمد بن امیر المؤمنین سیدنا ابو بکر صدیق رضی اللہ عنہ۔

ولادت

حضرت مفتی صاحب حضرت مولانا محمد عرف شیخ الاسلام کاندھلوی کے ہاں بی بی عظمت النساء کے لطن سے ۱۱۶۲ھ بمطابق ۱۷۲۸ء میں قصبہ کاندھلہ میں پیدا ہوئے آپ کے تاریخی نام ضیاء النصیر، محمد عرض، محفوظ حسین ہیں جن سے آپ کا سن ولادت ۱۱۶۲ھ نکلتا ہے حضرت مفتی صاحب کے تین بھائی اور تھے (۱) مولانا محمود بخش کاندھلوی جو حضرت مولانا مظفر حسین کاندھلوی ثم مدنی م ۱۲۸۳ھ اور اس خانوادہ کے جد ہیں (۲) مولانا کمال الدین کاندھلوی (۳) مولانا امام الدین کاندھلوی (جولاء تھے)۔

تعلیم:

حضرت مفتی صاحب کا بچپن وطن میں گزرا والدین کے سایہ میں پرورش و تربیت پائی قرآن مجید حفظ کیا اور فارسی عربی کی ابتدائی کتابیں متوسطات تک والد ماجد سے اخذ کیں۔

تعلیم کیلئے دہلی کا سفر

متوسطات کی تعلیم کے بعد مزید تعلیم کیلئے ۱۱۷۶ھ بمطابق ۱۷۶۲ء میں چودہ سال کی عمر میں دہلی کا سفر کیا، دہلی اس وقت علم و تد ریس کی کثرت اور بلند پایہ علماء کرام کی موجودگی کی وجہ سے رشک بغداد و بخارا بنا ہوا تھا خصوصاً آخری دور کے امام حضرت سیدنا عمر بن الخطاب رضی اللہ عنہ کے خانوادہ کے چشم و چراغ امام المحدثین حمید الاسلام حضرت شاہ ولی اللہ احمد محدث دہلوی (م جمعہ ۲۹ محرم ۱۱۷۶ھ) کے وجود سے علم کی ایسی شمع روشن تھی جس کی کرنوں سے آفتاب



و ماہتاب شرمندہ تھے، حضرت مفتی صاحب نے اس مجمع علماء مرکز علم و فضل سے استفادہ کے لئے دہلی کا سفر کیا۔

یہ زمانہ حضرت شاہ ولی اللہ محدث دہلوی کی زندگی کے آخری ایام کا تھا یا پھر ان کی وفات کے فوراً بعد کا بہر حال حضرت شاہ ولی اللہ محدث دہلوی کی وفات (م جمعہ ۲۹ محرم ۱۱۷۶ھ) کے بعد حضرت شاہ عبدالعزیز محدث دہلوی م ۱۲۳۹ھ نے مسند درس و افادہ کو زینت بخشی اور سب سے پہلے جو چار پانچ طالب علم حضرت شاہ صاحب کے حلقہ درس سے فیضیاب ہوئے اس میں حضرت مفتی صاحب شامل تھے۔ حضرت مفتی صاحب نے حضرت شاہ صاحب سے کافیہ وغیرہ متوسطات کے اسباق شروع کئے تھے کافیہ سے درس کی اعلیٰ ترین کتابوں تک ایک ایک کتاب کی سند حضرت مفتی صاحب نے اپنی بیاض میں قلم بند کی ہے، اور حضرت شاہ صاحب نے حضرت مفتی صاحب کو جو سند عطا فرمائی اس میں صراحت ہے کہ انہوں نے شروع سے آخر تک تمام کتابیں میرے روپر و عرض کیں۔

حدیث شریف

حضرت مفتی صاحب نے حدیث شریف کی اکثر کتابیں حضرت شاہ صاحب سے پڑھیں، سوائے مصابیح السنن اور سنن ابی داؤد اس کی تصریح حضرت شاہ صاحب اس طرح تحریر فرماتے ہیں:

وسمع المصابیح بقراءة الاخ الارشد العالم الصالح الشيخ عبد القادر وقرأ عليه سنن ابی داؤد ترجمہ: مصابیح میرے نیک بھائی، عالم و صالح شیخ عبد القادر کی قراءت سے سنی اور ان (سنن) سے سنن ابی داؤد پڑھی۔
حضرت شاہ عبدالعزیز کی عطا فرمائی ہوئی سند

فعرّف معانی المتن ودقائقها واصطلاحات الحديث واحوال اسانیدہ، حتی تيسر له ملكة التقاة المطالب من الشروح والحواشی بحيث يعتمد علی فهمه و يقبل ما صدر من رأيه و صار بحمد اللہ فاضلاً جیداً



وعالما ذا تقوى وصلاح وخشية من الله ومحبه والاستقامة في شريعته
واهلا لان يعتمد على فتاويه واجوبته مع فضائل آخر۔

ترجمہ: پس متون کے مفہوم ان کی باریکیوں اور اصطلاحات حدیث و اسانید کو پہچانا،
یہاں تک ان میں شروح و حواشی سے مطالب اخذ کرنے کی ایسی صلاحیت پیدا ہوگئی ہے کہ ان کی
سمجھ (اور صلاحیت) پر اعتماد کیا جاسکتا ہے اور ان کی رائے قبول کی جاسکتی ہے۔ بفضلہ تعالیٰ
نہایت جید فاضل اور ممتاز عالم ہو گئے ہیں، نیکی پر بیزگاری والے، اللہ سے ڈرنے، محبت کرنے
والے، اس کی شریعت پر جمے ہوئے اور اس کے اہل کہ ان کے فتوؤں اور جوابات پر اعتماد کیا
جائے، مع اور فضائل اور کمالات کے۔

حضرت مفتی صاحب شاہ عبدالعزیز کی نظر میں

حضرت شاہ صاحب نے مفتی صاحب کی استعداد، اعلیٰ درجہ کی علمی صلاحیت کو اپنی
ایک مجلس میں اس طرح ارشاد فرمایا،، در شاگردان من دو کس خوب بودند چنانچہ مولوی رفیع الدین
و مولوی الہی بخش، ترجمہ: میرے شاگردوں میں دو شخص بہت عمدہ ہوئے مولوی (شاہ) رفیع
الدین اور مولوی (مفتی) الہی بخش۔

رفقاء

حضرت مفتی صاحب کے رفقاء میں حضرت شاہ رفیع الدین محدث دہلوی م ۱۲۳۳ھ
حضرت شاہ عبدالقادر محدث دہلوی م ۱۲۳۰ھ حضرات خصوصیت سے قابل ذکر ہیں۔
سفر سلوک اور اجازت و خلافت

حضرت مفتی صاحب نے درسیات کے علاوہ سلوک و تصوف کی متعدد اہم تصنیفات
اور دیگر فنون کی اہم کتابیں سبقاً سبقاً حضرت شاہ صاحب سے پڑھیں اور مراتب عرفان و سلوک
کی علمی واقفیت کے علاوہ اصلاح باطن اور سلوک و تصوف کی عملی تربیت بھی حاصل کی۔
حضرت شاہ صاحب کے حلقہ اصلاح و تربیت سے وابستہ ہوئے اور مراحل سلوک مکمل
کرنے کے بعد اجازت و خلافت سے مشرف کئے گئے۔ (جاری)



تعارف کتب

نام کتاب: تفسیر بیان القرآن دو جلد مصنف: حکیم الامت مولانا اشرف علی تھانوی

ناشر: ادارہ تالیفات اشرفیہ چوک فوارہ ملتان۔ فون: 0322-6180738

حضرت اقدس حکیم الامت مولانا اشرف علی تھانوی قدس سرہ کی تفسیر بیان القرآن کسی تعارف کی محتاج نہیں، حضرت اقدس مفتی اعظم پاکستان مفتی محمد شفیع صاحب قدس سرہ لکھتے ہیں کہ ”تفسیر بیان القرآن میں بڑی بڑی کتابوں کی مبسوط اور مفصل بحثوں کا خلاصہ اور نتیجہ نکال کر رکھ دیا گیا ہے“ اب تک اس تفسیر کے بلا مبالغہ سینکڑوں ایڈیشن طبع ہو چکے ہیں، مگر زیر نظر ایڈیشن ایک ممتاز ایڈیشن ہے، اللہ تعالیٰ جزائے خیر عطا فرمائیں جناب حافظ محمد الحق صاحب مالک ادارہ تالیفات اشرفیہ ملتان کو کہ انہوں نے اس کی شایان شان طباعت کا اہتمام کیا ہے، پوری کتاب آرٹ پیپر پر مطبوعہ اور عمدہ طباعت سے آراستہ ہے نیز کتاب کے شروع میں ”تفسیر بیان القرآن کا تعارف“ کے نام سے ایک مقدمہ کا اضافہ کیا گیا ہے جو فقیہ العصر مفتی سید عبدالشکور رزندی قدس سرہ کا تحریر فرمودہ ہے اس ایڈیشن کے بارے میں شیخ الاسلام مفتی محمد تقی عثمانی مدظلہم ناشر کے نام اپنے ایک مکتوب گرامی میں لکھتے ہیں کہ ”اب تک اس گرانقدر تفسیر کے جتنے ایڈیشن شائع ہوئے ہیں بیان میں بہترین ہے، اللہ تعالیٰ اس خدمت پر آپ کو جزائے خیر عطا فرمائیں“۔

نام کتاب: التلخیص عن مہمات التصوف تالیف: حکیم الامت مولانا اشرف علی تھانوی رحمہ اللہ

صفحات: ۷۲۸ ناشر: ادارہ تالیفات اشرفیہ ملتان۔ فون: 0322-6180738

عام طور پر یہ سمجھا جاتا ہے کہ شریعت و طریقت دو جدا جدا چیزیں ہیں لیکن درحقیقت طریقت عین شریعت ہے، حکیم الامت حضرت تھانوی قدس سرہ نے ”التلخیص“ کتاب میں تقریباً تین سو تیس احادیث سے تصوف و سلوک کے مسائل کو مستنبط فرمایا ہے۔ اور سلوک و تصوف پر وارد ہونے والے اشکالات و شبہات کا ازالہ کیا ہے۔

یہ کتاب عرصہ سے نایاب تھی اب مولانا محمد عثمان منصور پوری کی تخریج و تحقیق نیز کمپیوٹر کتابت اور عمدہ طباعت کے ساتھ ادارہ تالیفات اشرفیہ ملتان نے شائع کی ہے۔



نام کتاب: مسائل بہشتی زیور: مصنف حکیم الامت مولانا اشرف علی تھانوی قدس سرہ

صفحات: ۳۶۸ ناشر: ادارہ تالیفات اشرفیہ ملتان۔ فون: 0322-6180738

بہشتی زیور حکیم الامت مولانا اشرف علی تھانوی رحمہ اللہ کی دینی مسائل سے متعلق اہم کتاب ہے جو اب تک لاکھوں کی تعداد میں شائع ہو چکی ہے، زیر نظر کتاب بہشتی زیور سے ماخوذ مسائل کا مجموعہ ہے جس میں (۱) وضو (۲) نماز (۳) روزہ (۴) نزع کے وقت کے اعمال (۵) زکوٰۃ (۶) حج (۷) نکاح (۸) خرید و فروخت کے مسائل بیان کئے گئے ہیں۔ علاوہ ازیں عنوانات کا اضافہ اور توسیع میں مشکل الفاظ کے معانی بھی لکھ دیئے گئے ہیں، جس سے استفادہ کرنا مزید آسان ہو گیا ہے، یہ کتاب ہر مسلمان مرد و عورت کیلئے مفید اور ہر گھر کی ایک اہم ضرورت ہے۔

نام کتاب: خطبات عارفی افادات: عارف باللہ حضرت ڈاکٹر عبدالحی عارفی قدس سرہ

مرتب: حافظ محمد اسحاق صفحات: ۵۲۰ ناشر: ادارہ تالیفات اشرفیہ ملتان۔ 0322-6180738

عارف باللہ حضرت ڈاکٹر عبدالحی عارفی رحمہ اللہ حکیم الامت حضرت تھانوی کے خلفاء میں ممتاز مقام رکھتے ہیں آپ کے فیض یافتہ حضرات میں بڑے بڑے علماء و مشائخ شامل ہیں، زیر نظر کتاب حضرت عارفی رحمہ اللہ کے خطبات، ملفوظات، مقالات اور آپ کی چند نایاب مجالس پر مشتمل ایک حسین مرقع ہے، کتاب کے شروع میں حضرت عارفی قدس سرہ کے مختصر حالات اور کتاب کے آخر میں حضرت کارسالمہ "عمولات یومیہ" جو کما اصلاح باطن کے مختصر نصاب پر مشتمل ہے بھی شامل اشاعت ہے۔

نام کتاب: اعمال قرآنی تالیف: حکیم الامت مولانا اشرف علی تھانوی قدس سرہ

صفحات: ۱۸۸ ناشر: انجمن احیاء السنہ نفیر آباد باغیانپورہ لاہور

اعمال قرآنی انتہائی مفید کتاب ہے جسے متعدد اداروں نے شائع کیا زیر نظر نسخہ حضرت ڈاکٹر عبدالمقیم صاحب مدظلہم خانقاہ امدادیہ اشرفیہ لاہور کے زیر اہتمام شائع کیا گیا ہے اب تک اس عظیم رسالہ کے جتنے ایڈیشن شائع ہوئے ہیں یہ ان میں بہترین ہے۔ کاغذ و طباعت اعلیٰ درجہ کی ہے اس نسخہ کی کتابت عام کمپیوٹر کی کتابت سے منفرد حیثیت رکھتی ہے۔ تصحیح کا مرحلہ جو ایک انتہائی اہم مرحلہ ہوتا ہے اسے جناب قاری عبید اللہ ساجد زید مجدد نے سرانجام دیا ہے۔

برائے رابطہ: جناب قاری عبید اللہ ساجد رسد احیاء السنہ للبنات فروکہ مرگودھا ۰۳۰۱-۶۷۵۰۲۰۸

